



# IL-QORTI TAL-APPELL KRIMINALI

Onor. Imħallef Dr. Aaron M. Bugeja M.A. (Law), LL.D. (melit)

**Illum 16 ta' Diċembru 2021**

Appell numru 191/2018

**Il-Pulizija**

**vs.**

**Philianne CECI**

**Jon Lawrence Formosa**

Il-Qorti rat is-segwent i :

## **A. L-IMPUTAZZJONIJIET**

1. Dan huwa appell minn sentenza mogħtija mill-Qorti tal-Maġistrati (Malta) nhar l-10 ta' April 2018 fil-konfront ta' Philianne CECI (detentriċi tal-karta tal-identita' bin-numru 601082M) u Jon Lawrence Formosa li ġew mixlija talli :

Nhar it-28 ta' Novembru 2017 għall-ħabta tas-siegħa u nofs ta' wara nofsinhar (13.30hours) ġewwa l-lokalita' tal-Pieta' :

- i. Minn ġewwa residenza magħrufa bħala 'Joe', sitwata ġewwa Triq l-Orsolini, Pieta' kkomettew serq ta' diversi oġġetti għad-dannu ta' Alfred Bartolo u/jew ta' persuna jew persuni oħra, liema serq huwa kkwalfikat bil-mezz, lok u - bil-valur li jeċċedi l-elfejn tlett mija u disgħa u għoxrin Euro u sebgħa u tletin ċenteżmu.
- ii. U aktar talli fl-istess data, lok u ċirkostanzi, volontarjament ħassru ħwejjeġ ħaddieħor liema ħsara ma tiskorrix mitejn u ħamin Ewro iżda tiskorri t-tlieta

u għoxrin Ewro u disgħa u għoxrin ċenteżmu u dan fuq bieb ta' residenza għad-dannu ta' Alfred Bartolo u/jew persuni oħra.

- iii. U aktar talli naqsu milli jharsu xi waħda mill-kondizzjonijiet imposti fuqhom mill-Qorti tal-Maġistrati (Malta) Mag. Dr. Miriam Hayman LL.D. fid-digriet tagħha datat 12 ta' Jannar 2007 li bih ingħataw il-ħelsien mill-arrest taħt diversi kundizzjonijiet u dan ai termini tal-Artikolu 579(2)(3) tal-Kap. 9 tal-Liġijiet ta' Malta.

Jon Lawrence Formosa waħdu ġie mixli wkoll talli fl-istess, data, lok, ħin u ċirkostanzi:

- iv. Naqas milli jħares xi waħda mill-kundizzjonijiet imposti fuqu mill-Qorti tal-Maġistrati (Malta) Mag. Dr. A. Micallef Trigona fid-digriet tiegħu datat 26 ta' Novembru 2014 li bih ingħata l-ħelsien mill-arrest taħt diversi kundizzjonijiet u dan ai termini tal-Artikolu 579(2)(3) tal-Kap. 9 tal-Liġijiet ta' Malta.

Philianne Ceci waħidha ġiet mixlija wkoll talli:

- v. Naqset milli tħares xi waħda mill-kundizzjonijiet imposti fuqu mill-Qorti tal-Maġistrati (Malta) Mag. Dr. Clare Stafrace Zammit fid-digriet tiegħu datat 6 ta' Settembru 2013 li bih ingħatat l-ħelsien mill-arrest taħt diversi kundizzjonijiet u dan ai termini tal-Artikolu 579(2)(3) tal-Kap. 9 tal-Liġijiet ta' Malta.

Il-Qorti ġiet ukoll mitluba sabiex f'każ ta' ħtija tqis lill-imputata Philianne Ceci u lill-imputat Jon Lawrence Formosa bħala reċedivi.

Il-Qorti ġiet ukoll mitluba sabiex f'każ ta' ħtija tordna l-konfiska tal-corpus delicti fosthom il-vettura Fiat bin-numru ta' reġistrazzjoni ALN 508.

## **B. IS-SENTENZA APPELLATA**

2. Permezz tas-sentenza aktar 'il fuq imsemmija, il-Qorti tal-Maġistrati (Malta) bħala Qorti ta' Ġudikatura Kriminali, sabet lill-imputata CECI ħatja tal-akkużi miġjuba fil-konfront tagħha u kkundannatha għal għal erbgħa u tletin xahar priġunerija. In oltre, fir-rigward Philianne CECI ordnat li jiġu kkonfiskati l-ammont ta' Ewro 16,520 hekk kif indikati fid-digrieti rispettivi għall-ħelsien mill-arrest mogħtija mill-Maġistrat Hayman nhar it-12 ta' Jannar 2007 u mill-Maġistrat Clare Stafrace Zammit nhar is-6 ta' Settembru 2013 kif ukoll ordnat ir-revoka tal-ħelsien mill-arrest tal-imputata taħt dawk id-digrieti.

Il-Qorti ċaħdet it-talba għall-konfiska tal-vettura bin-numru ta' reġistrazzjoni ALN 508 u dan peress li l-Prosekuzzjoni naqset milli

tipprova li sidha kienet konsapevoli tal-iskop li għaliha ntuzat il-vettura.

Il-Qorti b'applikazzjoni tal-Artikolu 533 tal-Kodiċi Kriminali, ordnat ukoll lill-imputati jhalsu lir-Registratur tal-Qorti, is-somma ta' Ewro 2022.65 bejnithom, rappreżentanti spejjeż inkorsi b'konnessjoni mal-ħatra tal-esperti.

### **C. L-APPELL INTERPOST**

3. Illi l-appellanta Philianne CECI appellat minn din is-sentenza, fejn talbet lill-Qorti sabiex tħassar is-sentenza mogħtija fl-10 ta' April 2018 u tilliberaha mill-akkużi kollha dedotti kontra tagħha u minn kull piena u alternattivament tipprovdi għal piena aktar mita u idoneja fiċ-ċirkostanzi u dan wara li stqarret is-segwenti:

- i. Fl-ewwel lok jirriżulta mix-xhieda li l-intenzjoni tal-appellanta ma kinetx li tisraq iżda li tieġu dawk il-ħwejjeġ illi kienu tagħha u li Alfred Bartolo ħa u żamm għalih.
- ii. Fit-tieni lok, ebda tnejn mir-reati illi allegatament ikkommettiet l-esponenti u ċjoe is-serq u l-ħsara fuq il-ħwejjeġ ta' Bartolo u d-disprezz lejn l-awtorita' tal-Qorti ma servew bħala mezz sabiex isir reat ieħor għalhekk l-Artikolu 17(h) tal-Kodiċi Kriminali, ma japplikax.
- iii. Kien l-imputat Formosa li sgassa l-bieb u mhux l-appellanta għalhekk il-kwalifika tal-mezz ma tapplikax fil-konfront tal-appellanta.
- iv. Ir-res furtiva ġiet misjuba fil-vettura li kienet irreġistrata fuq omm l-imputat Formosa. Għaldaqstant il-kwalifika tal-valur ma tapplikax fil-konfront tal-appellanta għakiex ma ġiex ippruvat illi res furtiva ssarfet fxi forma ta' gwadann għall-appellanta.

### **D. IL-PARTI ĠENERALI**

4. Illi din il-Qorti hija Qorti ta' reviżjoni tas-sentenza tal-Qorti tal-Maġistrati u ma tbiddilx l-apprezzament tal-provi magħmul mill-Qorti tal-Maġistrati meta dik il-Qorti tkun legalment u raġonevolment korretta fl-apprezzament li hija kienet għamlet. Fis-sentenza **Ir-**

## **Repubblika ta' Malta vs Emanuel ZAMMIT** deciża mill-Qorti tal-Appell Kriminali (Sede Superjuri)<sup>1</sup> intqal:-

kif dejjem gie ritenut huwa principju stabbilit fil-gurisprudenza ta' din il-Qorti li hija ma tiddesturbax l-apprezzament dwar il-provi magħmul mill-ewwel Qorti jekk tasal għall-konkluzjoni li dik il-Qorti setgħet ragjonevolment u legalment tasal għall-konkluzjoni li tkun waslet għaliha. Fi kliem iehor, din il-Qorti ma tirrimpjazzax id-diskrezzjoni fl-apprezzament tal-provi ezercitata mill-ewwel Qorti izda tagħmel apprezzament approfondit tal-istess biex tara jekk dik l-ewwel Qorti kinitx ragjonevoli fil-konkluzjoni tagħha. Jekk, izda, din il-Qorti tasal għall-konkluzjoni li l-ewwel Qorti, fuq il-provi li kellha quddiemha, ma setgħetx ragjonevolment jew legalment tasal għall-konkluzjoni li tkun waslet għaliha, allura din tkun raguni valida, jekk mhux addirittura impellenti, sabiex din il-Qorti tiddesturba dik id-diskrezzjoni u konkluzjoni.

5. Anke jekk din il-Qorti tistħarreg ix-xieħda li tkun tressqet quddiem il-Qorti tal-Maġistrati, ir-rwol ta' din il-Qorti jibqa' dak ta' reviżjoni tad-deciżjoni mogħtija mill-Qorti tal-Maġistrati. Fil-kors ordinarju tal-funzjoni tagħha, ma ssirx Qorti ta' ritrattazzjoni, u ma tergax tisma' l-każ u tiddeciċedi l-każ mill-ġdid. Id-deciżjoni jekk l-imputat ikunx ħati

---

<sup>1</sup> Tal-21 t'April 2005. Ara wkoll Ara, fost oħrajn, l-Appelli Kriminali Superjuri: **Ir-Repubblika ta' Malta vs Domenic Briffa**, 16 ta' Ottubru 2003; **Ir-Repubblika ta' Malta vs Godfrey Lopez** u **r-Repubblika ta' Malta v. Eleno sive Lino Bezzina** 24 ta' April 2003, **Ir-Repubblika ta' Malta vs Lawrence Asciak sive Axiak** 23 ta' Jannar 2003, **Ir-Repubblika ta' Malta vs Mustafa Ali Larbed**; **Ir-Repubblika ta' Malta vs Thomas sive Tommy Baldacchino**, 7 ta' Marzu 2000, **Ir-Repubblika ta' Malta vs Ivan Gatt**, 1 ta' Dicembru 1994; u **Ir-Repubblika ta' Malta vs George Azzopardi**, 14 ta' Frar 1989; u l-Appelli Kriminali Inferjuri: **Il-Pulizija vs Andrew George Stone**, 12 ta' Mejju 2004, **Il-Pulizija vs Anthony Bartolo**, 6 ta' Mejju 2004; **Il-Pulizija vs Maurice Saliba**, 30 ta' April 2004; **Il-Pulizija vs Saviour Cutajar**, 30 ta' Marzu 2004; **Il-Pulizija vs Seifeddine Mohamed Marshan** et, 21 ta' Ottubru 1996; **Il-Pulizija vs Raymond Psaila et**, 12 ta' Mejju 1994; **Il-Pulizija vs Simon Paris**, 15 ta' Lulju 1996; **Il-Pulizija vs Carmel sive Chalmer Pace**, 31 ta' Mejju 1991; **Il-Pulizija vs Anthony Zammit**, 31 ta' Mejju 1991.

Fil-kawża **Ir-Repubblika ta' Malta vs Domenic Briffa** gie mistqarr li :

Kif gie ritenut diversi drabi, hawn qieghdin fil-kamp ta' l- apprezzament tal-fatti, apprezzament li l-ligi tirrizerva fl- ewwel lok lill-gurati fil-kors tal-guri, u li din il-Qorti ma tiddesturbax, anke jekk ma tkunx necessarjament taqbel mija fil-mija mieghu, jekk il-gurati setghu legittimament u ragonevolment jaslu għall-verdett li jkunu waslu għalih. Jigifieri l-funzjoni ta' din il-Qorti ma tirrizolvix ruhha f'ezercizzju ta' x'konkluzjoni kienet tasal għaliha hi kieku kellha tevalwa l-provi migbura fi prim'istanza, imma li tara jekk il-verdett milhuq mill-gurija li tkun giet "properly directed", u nkwadrat fil-provi prodotti, setax jigi ragonevolment u legittimament milhuq minnhom. Jekk il-verdett tagħhom huwa regolari f'dan is-sens, din il-Qorti ma tiddesturbax (ara per eżempju **Ir-Repubblika ta' Malta v. Godfrey Lopez** u **r-Repubblika ta' Malta v. Eleno sive Lino Bezzina** decizi minn din il-Qorti fl-24 ta' April 2003, **Ir-Repubblika ta' Malta v. Lawrence Asciak sive Axiak** deciza minn din il-Qorti fit-23 ta' Jannar 2003, **Ir-Repubblika ta' Malta v. Mustafa Ali Larbed** deciza minn din il-Qorti fil-5 ta' Lulju 2002, **Ir-Repubblika ta' Malta v. Thomas sive Tommy Baldacchino** deciza minn din il-Qorti fis-7 ta' Marzu 2000, u **r-Repubblika ta' Malta v. Ivan Gatt** deciza minn din il-Qorti fl-1 ta' Dicembru 1994).

jew le teħodha l-Qorti tal-Maġistrati, li għandha d-dover li tanalizza l-provi u l-argumenti legali kollha u tasal għall-konklużjonijiet tagħha.<sup>2</sup>

6. Din il-Qorti, b'hekk tirrevedi s-sentenza tal-Qorti tal-Maġistrati billi tara jekk u safejn, bis-saħħa tal-provi li jkunu ġew miġjuba mill-partijiet u tal-argumenti legali dibattuti quddiem il-Qorti tal-Maġistrati, setgħetx dik il-Qorti legalment u raġonevolment tasal għall-konklużjoni milħuqa minnha fis-sentenza tagħha. Biex tagħmel dan ix-xogħol ta' reviżjoni din il-Qorti, tkun trid tifli l-provi u l-argumenti miġjuba quddiem il-Qorti tal-Maġistrati u tara jekk, u safejn, b'dawk il-provi li kellha quddiemha, il-Qorti tal-Maġistrati setgħetx tasal għall-konklużjonijiet tagħha kif jidhru fis-sentenza b'mod tajjeb u skont il-Liġi.
7. Jekk din il-Qorti tara li l-Qorti tal-Maġistrati setgħet tasal għall-konklużjonijiet li waslet għalihom skont il-provi u l-argumenti legali li kellha quddiemha, anke jekk dik ma kienetx l-unika konklużjoni li dik il-Qorti setgħet tasal għaliha, allura din il-Qorti ma tibdilx il-konklużjonijiet milħuqa mill-Qorti tal-Maġistrati. Dan peress li jekk il-Qorti tal-Maġistrati tkun għamlet xogħolha tajjeb, din il-Qorti ma tistax taqbad u tibdilha s-sentenza tagħha, jekk mhux għax ikun hemm raġuni valida. Il-fatt biss li l-appellant ma jkunx jaqbel mal-konklużjonijiet tas-sentenza tal-Qorti tal-Maġistrati mhux biżżejjed biex din il-Qorti tibdel is-sentenza tal-Qorti tal-Maġistrati.
8. Jekk mill-banda l-oħra din il-Qorti tara li, mill-provi li nġiebu jew mill-argumenti legali imresqin quddiemha, l-Qorti tal-Maġistrati tkun żbaljat fl-apprezzament tal-provi jew fl-interpretazzjoni tal-argumenti legali imresqin quddiemha, b'mod li allura din il-Qorti tqis ma jkunx sigur u sodisfaċenti li tistrieħ fuq dawk il-konklużjonijiet, allura din il-Qorti imbagħad għandha s-setgħa u d-dmir li tibdel dik is-sentenza mogħtija mill-Qorti tal-Maġistrati, jew dawk il-partijiet minnha li jirriżultaw li jkunu żbaljati jew li ma jirriflettux il-Liġi.<sup>3</sup>

---

<sup>2</sup> u dan sakemm ma jkunx hemm raġunijiet eċċezzjonali entro l-parametri ta' dak li jipprovdi l-artikolu 428(3)(5) tal-Kodiċi Kriminali li din il-Qorti tkun tista' tiddeċiedi hi l-meritu tal-kawża.

<sup>3</sup> Ara wkoll, fost oħrajn, l-Appelli Kriminali Superjuri: **Ir-Repubblika ta' Malta vs Rida Salem Suleiman Shoib**, 15 ta' Jannar 2009; **Ir-Repubblika ta' Malta vs Paul Hili**, 19 ta' Gunju 2008; **Ir-Repubblika ta' Malta vs Etienne Carter**, 14 ta' Dicembru 2004; **Ir-Repubblika ta' Malta vs Domenic Briffa**, 16 ta' Ottubru 2003; **Ir-Repubblika ta' Malta vs Godfrey Lopez u Ir-Repubblika ta' Malta vs Eleno sive Lino Bezzina**, 24 ta' April 2003; **Ir-Repubblika ta' Malta vs Lawrence Asciak sive Axiak**, 23 ta' Jannar 2003; **Ir-Repubblika ta' Malta vs Mustafa Ali Larbed**, 5 ta' Lulju 2002; **Ir-Repubblika ta' Malta vs Thomas sive Tommy Baldacchino**, 7 ta' Marzu 2000, **Ir-Repubblika ta' Malta vs Ivan Gatt**, 1 ta' Dicembru 1994; u **Ir-Repubblika ta' Malta vs George Azzopardi**, 14 ta' Frar 1989; u l-Appelli Kriminali Inferjuri: **Il-Pulizija vs Andrew George Stone**, 12 ta' Mejju 2004, **Il-Pulizija vs Anthony Bartolo**, 6 ta' Mejju 2004; **Il-Pulizija vs Maurice Saliba**, 30 ta' April 2004; **Il-Pulizija vs Saviour Cutajar**, 30 ta' Marzu 2004; **Il-Pulizija vs Seifeddine Mohamed Marshan et**, 21 ta' Ottubru 1996; **Il-Pulizija vs**

9. Dawn il-provi pero jridu qabel xejn ikunu jirrispettaw ir-regoli tal-evidenza fi proċedimenti penali, ċjoe **I-Law of Evidence**.
10. L-artikolu 637 tal-Kodiċi Kriminali jgħid li għal dak li jirrigwarda xhieda ta' eta' minuri, xhieda tal-imputat kif ukoll ix-xhieda ta' persuni li huma klassifikati taħt l-artikolu 636 tal-Kodiċi Kriminali, fosthom persuni li jkollhom interess fil-kwistjoni li fuqha tkun meħtieġa x-xhieda tagħhom, jew fir-riżultat tal-kawża : -  
id-deċiżjoni (dwar il-kredibbiltà tagħhom) tithalla fid-diskrezzjoni ta' min għandu jiġġudika l-fatti, billi jittiehed qies tal-imġieba, kondotta u karattru tax-xhud, tal-fatt jekk ix-xhieda għandiex mis-sewwa jew hix konsistenti, u ta' fattizzi oħra tax-xhieda tiegħu, u jekk ix-xhieda hix imsaħħa minn xiehda oħra, u taċ-ċirkostanzi kollha tal-każ.
11. Imbagħad l-artikolu 638 tal-Kodiċi Kriminali jagħmilha ċara li huwa fid-dover tal-Prosekuzzjoni li ġġib il-provi kollha u l-aħjar prova possibbli sabiex il-grad tal-prova tal-Prosekuzzjoni jintlaħaq b'suċċess. Jekk dawk il-provi jkunu jikkonsistu prinċipalment fil-verżjoni ta' xhud waħdieni, il-Qorti xorta waħda tista' tasal sal-grad ta' prova rikjest fi proċedimenti kriminali, jekk dak ix-xhud ikun ġie emnut; u dan peress li f'din l-eventwalita, din ix-xiehda ssir biżżejjed biex tagħmel prova sħiħa u kompluta minn kollox, daqs kemm kieku l-fatt ġie ippruvat minn żewġ xhieda jew aktar. Fil-fatt l-artikolu 638(2) tal-Kodiċi Kriminali jgħid li xhud wieħed waħdu, jekk emnut, huwa suffiċjenti sabiex fuq ix-xiehda tiegħu il-Qorti tkun tista' ssib ħtija. Dan il-prinċipju ġie kkonfermat f'diversi każijiet li dawn il-Qrati kellhom quddiemhom fil-passat.<sup>4</sup> Jiġifieri huwa legalment korrett u permissibbli Qorti ta' Ġustizzja Kriminali tasal li ssib ħtija f'persuna akkużata fuq ix-xiehda ta' xhud wieħed biss.
12. In oltre kif ġie ritenut mil-Qorti fl-Appell Kriminali fis-sentenza fl-ismijiet **II-Pulizija vs Joseph Thorne**:<sup>5</sup>

---

Raymond Psaila et, 12 ta' Mejju 1994; **II-Pulizija vs Simon Paris**, 15 ta' Lulju 1996; **II-Pulizija vs Carmel sive Chalmer Pace**, 31 ta' Mejju 1991; **II-Pulizija vs Anthony Zammit**, 31 ta' Mejju 1991.

<sup>4</sup> Ara fost oħrajn l-appelli kriminali sede inferjuri fl-ismijiet **II-Pulizija vs Joseph Bonavia** ppreseduta mill-Imħallf Joseph Galea Debono u datata s-6 ta' Novembru 2002; **II-Pulizija vs Antoine Cutajar** ippreseduta mill-Imħallf Patrick Vella u deċiża fis-16 ta' Marzu 2001; **II-Pulizija vs Carmel Spiteri** ippreseduta mill-Imħallf David Scicluna u deċiża fid-9 ta' Novembru 2011; Ara wkoll **Ir-Repubblika ta' Malta vs Martin Dimech** deċiża mill-Qorti tal-Appell Sede Superjuri u ppreseduta mill-Imħallfin Joseph Filletti, David Scicluna u Joseph R. Micallef u datata 24 ta' Settembru 2004.

<sup>5</sup> Deċiża fid-9 ta' Lulju 2003 mill-Qorti tal-Appell Kriminali Sede Inferjuri ippreseduta mill-Imħallf Joseph Galea Debono.

mhux kull konflitt fil-provi ghandu awtomatikament iwassal għall-liberazzjoni tal-persuna akkuzata. Imma l-Qorti, f'kaz ta' konflitt fil-provi, trid tevalwa l-provi skond il-kriterji enuncjati fl-artikolu 637 tal-Kodici Kriminali w tasal għall-konkluzzjoni dwar lil min trid temmen u f' hix ser temmnju jew ma temmnux'.

13. F'dan il-kuntest, allura, l-akbar sfida li jkollhom il-Qrati fil-każijiet li jisimgħu hija li jiskopru l-verita storika; u dan peress li l-evidenza li tingħieb quddiemhom - kemm dik diretta, kif ukoll dik indiretta - mhux dejjem neċessarjament twassal għall-dik il-verita'. Xhud jista' jkun konsistenti kemm fil-veritajiet li jgħid, kif ukoll fil-gideb li jista' jkun qiegħed jgħid. U huwa għalhekk li jeżisti wkoll irreat ta' spergħur. Il-Qrati ma għandhomx is-setgħa li jaqraw l-imħuħ tan-nies. Il-Qrati jippruvaw jifhmu xi jkollhom f'moħħhom, f'qalbhom u fil-kuxjenza tagħhom in-nies li jidhru quddiemhom biss mill-kliem li jgħidu u mill-egħmil tagħhom. Il-Qrati jridu jistrieħu biss fuq il-provi li jkunu ngiebu quddiemhom – ċjoe l-evidenza diretta jew l-evidenza indiretta.
14. L-evidenza indiretta hi dik li prinċipalment tistrieħ fuq iċ-ċirkostanzi partikolari tal-każ. Għalkemm iċ-ċirkostanzi ma jitkellmex bħax-xhieda, u b'hekk ma jistgħux jigdbu, mill-banda l-oħra jistgħu jkunu qarrieqa. Dawn il-Qrati dejjem straħu fuq il-prinċipju li biex l-evidenza ċirkostanzjali tkun is-sies ta' sejbien ta' ħtija, din trid tkun univoka, jigifieri li tipponta biss u esklussivament lejn direzzjoni u konkluzzjoni waħda u xejn ħliefha. Altrimenti, jekk iċ-ċirkostanzi jagħtu lok għal aktar minn konkluzzjoni waħda, il-Qorti ma tkunx tista' tistrieħ fuqhom biss biex tkun tista' ssib ħtija. Jekk ikun hemm dubju dettat mir-raġuni, il-Qorti ma tkunx tista' ssib ħtija fl-imputat jew akkuzat.
15. Mill-banda l-oħra biex persuna tiġi misjuba ħatja, il-Liġi kriminali **ma teħtiegħ** li din tkun stabbilita b'ċertezza assoluta. Il-Liġi tal-proċedura Maltija hija imnisla mis-sistema Ingliż fejn huwa meħtiegħ li biex Qorti ta' Ġustizzja Kriminali tkun tista' ssib ħtija f'akkuzat, il-Prosekuzzjoni tkun trid irnexxielha tipprova l-każ tagħha lil hinn minn kull dubju dettat mir-raġuni in bażi għall-provi imresqa minnha. Jekk id-Difiża tipprova l-punt tagħha fuq bażi ta' probabbilita, jew tisset argument, inkluż mill-provi tal-Prosekuzzjoni stess, u jirnexxielha ddaħħal dubju dettat mir-raġuni, allura l-Qorti ma tkunx tista' ssib ħtija fl-akkuzat.
16. Il-Qorti tkun tista' tasal għal din il-konkluzzjoni biss wara li tkun għarblet il-provi ammissibbli kollha li jkunu tressqu quddiemha,

jiġifieri kemm l-evidenza ordinarja kif ukoll dik esperta, kemm dik diretta u kif ukoll dik indiretta. Fl-aħħar mill-aħħar dik il-Qorti trid tkun żgura moralment, sure fis-sistema Legali Inġliż,<sup>6</sup> li l-każ seħħ skont kif tkun qed tipprospetta l-Prosekuzzjoni lil hinn minn kull dubju dettat mir-raġuni. Dan huwa l-ogħla livell ta' prova li l-Liġi teħtieġ biex tinstab ħtija; livell li huwa anqas miċ-ċertezza assoluta, iżda li huwa ogħla mill-bilanċ tal-probabbilitajiet.

17. Fil-każ Inġliż **Majid**,<sup>7</sup> Lord Moses stqarr hekk :  
Judges are advised by the Judicial Studies Board, as they have been for many years, to direct the jury that before they can return a verdict of guilty, they must be sure that the defendant is guilty.
18. Inoltre, fil-ktieb tagħhom **The Modern Law on Evidence**, Adrian Keane u Paul McKeown<sup>8</sup> jgħidu s-segwent i : -  
In the wake of difficulties encountered with the formula of proof beyond reasonable doubt, Majid makes it clear that the direction on the criminal standard must adhere to the formula of proof by being "sure", in accordance with the longstanding advice given to judges by the Judicial Studies Board. That advice currently contained in the Crown Court Bench Book, is simply that the prosecution prove their case if the jury, having considered all the relevant evidence, are sure that the accused is guilty. Further explanation is described as 'unwise'. If the jury are not sure then, they must find the accused not guilty.
19. Meta jiġi biex ifisser dan il-grad ta' prova fi proċedimenti kriminali, l-Imħallef William Harding kien xi drabi jirreferi għal dal-kunċett bħala l-prinċipju **tas-sikurezza**. Hekk per eżempju fl-appell kriminali fl-ismijiet **Il-Pulizija vs Joseph Peralta** deciza mill-Qorti Kriminali nhar il-25 t'April 1957 dik il-Qorti kienet qalet li f'dak il-każ, in baži għall-provi miġjuba quddiemha hija setgħet tasal **b'sikurezza** għall-konklużjoni fir-rigward tal-istat tal-imputat, liema stat fattwali kellu jiġi pruvat in baži għal suffiċjenza probatorja lil hinn minn kull dubju dettat mir-raġuni. B'hekk dik il-Qorti ġja fl-1957 kienet irrikonoxxiet l-ekwivalenza bejn l-istat mentali ta' sikurezza mas-suffiċjenza probatorja lil hinn minn kull dubju dettat mir-raġuni, kif ukoll illum rifless fil-ġurisprudenza l-aktar reċenti fl-Ingilterra u Wales.
20. U huwa biss meta jkun hemm **id-dubju veru, bażat fuq ir-raġuni, fuq is-sens komun u fuq il-buon sens, ċjoe d-dubju li jibqa' jippersisti wara li jsir stħarriġ dettaljat u b'attenzjoni,**

<sup>6</sup> R v Majid, 2009, EWCA Crim 2563, CA at 2

<sup>7</sup> ibid.

<sup>8</sup> Oxford University Press, 2012, p. 106 – 108.



**b'diliġenza u b'mod imparzjali tal-provi u l-argumenti kollha li jkun għew imresqin mill-Prosekuzzjoni u mid-Difiża** li mbagħad, jekk jibqa' jippersisti dan id-dubju, jkun jista' jingħad li dak il-livell ta' sikurezza, ossija suffiċjenza probatorja lil hinn minn kull dubju dettat mir-raġuni ma jkunx intlaħaq; u li allura bħala konsegwenza, il-Qorti ma tkunx tista' tiddikkjara lill-ħati tal-akkużi miġjuba kontrih.

21. Meta l-partijiet fi proċeduri penali, jagħżlu li jresqu prova, huma jridu jissodisfaw il-best evidence rule, ċjoe jridu jresqu l-aħjar prova li tkun tista' tiġi preżentata fil-każ konkret. Fis-sentenza fl-ismijiet **Ir-Repubblika ta' Malta vs George Spiteri** deċiża mill-Qorti tal-Appell Kriminali, ġie ritenut is-segwenti:

Huwa principju fundamentali fil-process kriminali li l-ligi tesigi li kull min jrid jipprova xi haga, għandu jressaq l-aħjar prova, u dan jista' biss jaqa' fuq prova sekondarja kemm il-darba din l-ewwel jew l-aħjar prova mhix disponibbli. Hu veru wkoll, izda, li min għandu jiggudika jista', skond il-ligi, u minkejja dan il-principju fundamentali appena msemmi, joqghod fuq ix-xhieda anke ta' persuna wahda jekk b'dak li tghid din il-persuna, jikkonvinci lill-gudikant sal-grad tal-konvinciment morali mill-htija tal-persuna akkuzata.

**L-prova indizzjarja trid tkun wahda assolutament univoka, li tipponta biss mingħajr dubju dettat mir-raġuni lejn fatt jew konkluzzjoni wahda. Ovvjament jekk fatt jew cirkostanzi jistghu ragjonevolment jingħataw aktar minn tifsira jew interpretazzjoni wahda, tkun li tkun, allura dik ma tkunx prova ndizzjarja tajba, skond il-ligi, sabiex in bazi tagħha tista' tinstab htija. Kif tghid u titlob il-ligi, biex prova ndizzjarja tiġi ammessa bħala prova valida fis-sens li wiehed jista' ragjonevolment jasal għall-konkluzzjoni tiegħu ta' htija in bazi tagħha bla ebda dubju dettat mir-raġuni, irid ikun moralment konvint minn dan ir-rekwizit ta' l-univocita' tagħha, cioe' li dik il-prova tfisser biss u xejn aktar li l-akkuzat huwa hati ta' dak addebitat lilu w, allura, kull dubju ragjonevoli fir-rigward għandu jmur favur l-akkuzat skond il-ligi.<sup>9</sup>**

Wiehed għandu jkun ferm attent fl-apprezzament u nterpretazzjoni tal-prova ndizzjarja għaliex għalkemm din hi prova ferm importanti, u kultant anke aktar mill-prova diretta, pero', din hi prova li facilment tista' tqarraq lil dak li jkun qed jgħamel l-interpretazzjoni w apprezzament tagħha.<sup>10</sup>

22. Illi f'dan il-każ, huwa importanti wkoll li din il-Qorti tirreferi għar-regola tal-**hearsay** u kif din tiġi applikata fil-kamp penali Malti. L-artikoli 598 u 599 tal-Kodiċi ta' Organizazzjoni u Proċedura Ċivili (Kap 12) li jirregolaw il-**hearsay evidence**, u reżi applikabbli fi

<sup>9</sup> Enfasi ta' din il-Qorti.

<sup>10</sup> Deċiża nhar il-5 ta' Lulju 2002 mill-Imħallfin Noel Arrigo, Joseph A. Filletti u Patrick Vella.

proċedimenti quddiem Qrati ta' Ġustizzja Kriminali bis-saħħa tal-artikoli 520(1)(d) u 645 tal-Kodiċi Kriminali jgħidu kif ġej:

**598.** (1) Bħala regola, il-qorti ma tiħux qies ta' xiehda dwar fatti li x-xhud igħid li ġie jafhom mingħand ħaddieħor jew li qalhom ħaddieħor li jista' jinġieb biex jagħti xiehda fuq dawk ilfatti.

(2) Il-qorti tista', ex officio, jew fuq oppożizzjoni tal-parti, ma tħallix jew tiċhad li jsiru mistoqsijiet bi skop li jittieħdu xiehda bhal dawk.

(3) Iżda l-qorti tista' oġġieghel lix-xhud li jsemmi l-persuna li mingħandha jkun sar jaf il-fatti li għalihom jirreferixxu dawk il-mistoqsijiet.

**599.** Il-qorti tista', skont iċ-ċirkostanzi, tippermetti xiehda fuq kliem ħaddieħor u tieħu qies tagħha, meta dan l-istess kliem ħaddieħor ikollu, fih innifsu, importanza sostanzjali, fuq il-meritu tal-kawża jew ikun jagħmel parti mill-meritu; inkella meta dan ħaddieħor ma jkunx jista' jinġieb biex jixhed, u l-fatti jkunu tali li ma jkunux jistgħu jiġu ppruvati sewwa xort'oħra, l-aktar f'każijiet ta' twelid, ta' żwieġ, ta' mewt, ta' assenza, ta' servitù, ta' rjieħ ta'immobbli, ta' pussess, ta' drawwiet, ta' ġrajjet storiċi pubbliċi, ta'reputazzjoni jew ta' fama, ta' kliem jew fatti ta' nies li mietu jew li jkunu assenti u li ma kellhom ebda interess li jgħidu jew jiktbu l-falz, u ta' fatti oħra ta' interess ġenerali jew pubbliku jew li jkunu magħrufa minn kulħadd.

23. Fil-kawża deċiża minn din il-Qorti diversament presjeduta fl-ismijiet **Il-Pulizija vs Janis Caruana** tal-14 ta' Mejju 2012 mill-Imħallef Lawrence Quintano il-kwistjoni tal-**hearsay evidence** kienet ġiet indirizzata b'dan il-mod : -

21. Bir-rispett kollu, il-hearsay rule tagħna (fl-artikolu 599) mhix daqshekk riġida daqs kemm wieħed jaħseb. Fil-fatt l-ewwel parti ta' dan l-artikolu jgħid hekk:

'599. Il-qorti tista', skont iċ-ċirkostanzi, tippermetti xiehda fuq kliem ħaddieħor u tieħu qies tagħha, meta dan l-istess kliem ħaddieħor ikollu, fih innifsu, importanza sostanzjali, fuq il-meritu tal-kawża jew ikun jagħmel parti mill-meritu; inkella meta dan ħaddieħor ma jkunx jista' jinġieb biex jixhed, u l-fatti jkunu tali li ma jkunux jistgħu jiġu ppruvati sewwa xort'oħra,'

22. Fil-fatt fil-kawża 'Joseph Mary Vella et versus il-Kummissarju tal-Pulizija' il-Qorti Kostituzzjonali nhar it-13 ta' Jannar 1988 qalet hekk:

'Issa, fil-każ preżenti, si tratta ta' depożizzjoni ta' xhud dwar x'qallu ħaddieħor li ma jstax jiġi prodott minħabba li x-xhud ġie marbut bis-sigriet professjonali fuq l-identita' ta'dan il-ħaddieħor. Ċertament il-klem ta' dan il-ħaddieħor jistgħu, fiċ-ċirkostanzi tal-każ, ikollhom importanza sostanzjali fuq il-mertu tal-kawża. Għalhekk il-Qorti ma tara l-ebda raġuni l-għala għandha tiddipartixxi mill-konlużjoni tal-ewwel qorti ( li tħalli lil dan ix-xhud jiddeponi).'

23. Ukoll fl-Ingilterra u f'Wales ir-regola tal-hearsay m'għadhiex stretta daqsa qabel. Il-Qorti Ewropea Dwar id-Drittijiet tal-Bniedem fil-każ ' Al-

Khawaja and Tahery versus the United Kingdom' tal-15 ta' Diċembru 2011 (deċiżjoni tal-Grand Chamber) qalet hekk f'pargrafu 130:

'However, the Court notes that the present cases have arisen precisely because the legal system in England and Wales has abandoned the strict common law rule against hearsay evidence. Exceptions to the rules have been created, notably in the 1988 and 2003 Acts, which allowed for admission of ST's statement in Al-Khawaja's case and T's statement in Tahery's case.'

24. Fil-każ ta' Al-Khawaja, ST kienet għamlet rapport lill-Pulizija numru ta' xhur sewwa wara li kienet allegatament assaltata minn tabib. ST għamlet suwiċidju qabel il-ġuri. L-Imħallef li ppresieda ħalla li jinqara r-rapport waqt il-ġuri u ta direzzjonijiet appożiti. (Ara paragrafi 9 -19 tal-istess sentenza). Il-Grand Chamber ma sabitx vjolazzjoni tal-artikolu 6 (ara par.158 tas-sentenza).

25. Issa, jekk wieħed janalizza s-sitwazzjoni fil-każ li jinsab fil-preżent quddiem il-Qorti, ir-rapport bl-ebda mod ma jgħid li min għamel ir-rapport dwar is-serqa indika lill-appellant. Kieku kien hekk ir-rapport kien ikun prova li sar it-tali kliem iżda mhux prova li l-appellant wettaq is-serqa għalkemm l-istess rapport kien ikun jista' jintuża biex jikkorobora provi oħra. (Ara: Subramianiam v Public Prosecutor (1956) 1.W.L.R.956 at 969, PC).2 Fir-rapport odjern m'hemmx xi allegazzjoni bħalma ma għamlet ST fil-każ 'Al-Khawaja vs UK' jew xi sitwazzjoni simili għal dak li aċċettat il-Qorti Kostituzzjonali. Hawn għandna biss rapport li saret is-serqa, ta' xhiex, fejn u meta. Min għamel ir-rapport mhux Malti, ma semma lil ebda persuna bħala suspettat, u ma jistax joqgħod jingieb Malta biex jikkonferma li saret serqa ta' laptop. Terġa' min għamel ir-rapport ma joqgħodx f'xi pajjiż fil-viċin.

26. Għalhekk il-Qorti, wara li rat iċ-ċirkostanzi tal-każ, u wara li rat l-artikolu 599 tal-Kap 12 res applikabbli għall-Kap 9, qed tiddeċiedi li fil-proċess teżisti prova li hija ammissibbli. Ir-rapport huwa prova li saret is-serqa u ta' xejn aktar.

24. Oltre minn hekk fis-sentenza tal-Qorti Kriminali deċiża nhar l-24 t'Ottubru 2011 fil-kawża fl-ismijiet **Ir-Repubblika ta' Malta vs Mario Azzopardi** ġie deċiż is-segwenti : -

Li l-artikoli rilevanti dwar il-Hearsay Rule huma l-artikoli 598 u 599 tal-Kap 12 reżi applikabbli għall-Kap 9 bl-artikolu 645 tal-Kap 9.

Il-każ li mhux l-ewwel darba li ġie ċitat b'approvazzjoni dwar il-hearsay rule f'kawżi ta' natura kriminali huwa Subramianiam v. Public Prosecutor fejn insibu dan il-kliem:

'Evidence of a statement made to a witness by a person who is not himself called as a witness may or may not be hearsay. It is hearsay and inadmissible when the object of the evidence is to establish the truth of what is contained in the statement. It is not hearsay and is admissible when it is

proposed to establish by the evidence, not the truth of the statement, but the fact that it was made. The fact that the statement was made, quite apart from its truth, is frequently relevant in considering the mental state and conduct thereafter of the witness or of some other person in whose presence the statement was made.'

Jekk wieħed jimxi mal-prinċipji ta' dan il-każ allura ċerti persuni li magħhom ikun tkellem l-allegat vittma jistgħu jkunu prodotti (per eżempju, psikologu, għalliem jew social worker, il-ġenituri jew qraba fil-qrib tal-allegat vittma). Dawn jistgħu jixhdu li l-allegat vittma tassew qal hekk. Tali xhieda hija biss prova li l-allegat vittma tassew qal hekk, iżda mhux li dak li qed jgħid l-allegat vittma huwa tassew minnu. Jekk wieħed jeżamina l-ewwel sentenza tal-artikolu 599 tal-Kap 12, wieħed jista' jikkonkludi li l-hearsay rule fil-Liġi tagħna mhix daqshekk assoluta. U filfatt hekk qalet il-Qorti Kostituzzjonali hija u tiddeċiedi il-każ 'Joseph Mary Vella et versus Il-Kummissarju tal-Pulizija' (13 ta' Jannar 1988) fejn il-Qorti kkonfermat digriet tal-Prim'Awla biex jithalla jixhed Prokuratur Legali li kien marbut bis-sigriet professjonali. Dan thalla jixhed mingħajr ma kellu jikxef isem it-terza persuna li kienet qaltlu biex il-fatti li fuqhom kellhom jixhed il-Prokuratur Legali. Peress li d-depożizzjoni, li tista' tkun hearsay, tista' tkun prova diretta li ntqal xi haġa, ma tistax tiġi eskluża flistadju tal-eċċezzjonijiet preliminari.

F'dak li huma deċiżjonijiet kriminali, il-Qrati tagħna issa ilhom sew isegwu il-prattika dwar il-hearsay rule. (Ara dwar dan il-punt: Ir-Repubblika versus Meinrad Calleja). Reċentement il-Qorti tal-Appell Kriminali diversament preseduta qalet hekk:

Fil-limit tal-użu li għamlet l-ewwel Qorti tal-okkorenza msemija, ma hemm xejn irregolari. Hu ben stabbilit li waqt li prova hearsay ma hix prova tal-kontenut ta' dak li jiġi rapportat li ntqal, hi prova li dak rapportat li ntqal fil-fatt intqal fiċ-ċirkostanzi, data, post u ħin li ntqal u in kwantu tali hi ċirkostanza li meħuda ma' provi u ċirkostanza oħra tista' wkoll tikkontribwixxi għall-apprezzament li tagħmel il-Qorti.' (1 t'April 2011 'Il-Pulizija versus Fabio Schembri' preseduta mill-S.T.O. il-Prim Imħallef Dr Silvio Camilleri).

25. Apparti dan fis-sentenza mogħtija mill-Qorti tal-Appell Kriminali fil-kawża fl-ismijiet **Ir-Repubblika ta' Malta vs Angelus Vella**, deċiża nhar it-30 ta' Lulju 2015, ir-regola dwar il-hearsay evidence ġiet spjegata b'dan il-mod kwantu sempliċi daqskemm ċar-

Ilu ben stabbilit minn din il-Qorti, kif anki rilevat mill-ewwel Qorti fis-sentenza tagħha, li mhux kull relazzjoni ta' x'qal haddieħor tikkostitwixxi hearsay evidence iżda jekk dak rapportat hux hearsay evidence jew le jiddependi mill-użu li wieħed jippretendi li jsir minn dak rakkontat. Jekk dak rakkontat jiġi preżentat bħala prova tal-kontenut tiegħu allura dak ikun hearsay evidence u bħala tali inammissibbli iżda jekk dak rakkontat jiġi preżentat mhux bħala prova tal-kontenut tiegħu iżda bħala prova li dak li ntqal verament intqal fiċ-ċirkostanzi ta' data, post u ħin li fihom intqal allura dan ma jkunx hearsay evidence u huwa ammissibbli għal ċerti għanijiet legali legittimi bħal sabiex tiġi kontrollata x-xiehda diretta tax-xhud li l-kliem tiegħu ikun qiegħed jiġi rapportat jew, fiċ-ċirkostanzi idoneji, anki sabiex tiġi korroborata xiehda diretta oħra.

26. Illi l-Liġi tafda l-eżerċizzju tal-analiżi tal-provi primarjament f'idejn il-Qorti tal-Maġistrati. Dan peress li l-Qorti tal-Maġistrati tkun fl-aħjar qagħda tqis il-provi kollha għax, normalment, tkun għexet personalment il-proċess quddiemha. Hija tkun setgħet tara u tisma' lix-xiehda jixhdu quddiemha - ħaġa li din il-Qorti ma kellhiex l-opportunita li tagħmel. U għalhekk huwa għaqli li l-Liġi tħalli prinċipalment dan l-eżerċizzju ta' analiżi u apprezzament tax-xiehda tax-xhieda f'idejn il-Qorti tal-Maġistrati; liema eżerċizzju huwa importanzi ħafna u li din il-Qorti ttiġi il-piż li jixraqqu, in kwantu ma jistax jiġi disturbat kif ġieb u laħaq.

27. Anke fejn il-Qorti tal-Maġistrati, għal xi raġuni jew oħra, ma tkunx semgħet ix-xhieda kollha hi stess, xorta waħda l-Liġi tafda l-eżerċizzju tal-analiżi u deċiżjoni dwar il-fatti f'idejn il-Qorti tal-Maġistrati. Il-Qorti tal-appell xorta tibqa' Qorti tat-tieni grad, biex, fil-każijiet appellati tara jekk u safejn il-Qorti tal-Maġistrati setgħetx legalment u raġonevolment tasal għall-konkluzjonijiet milfuqa minnha in bażi għall-dawk il-provi u l-argumenti legali miġjuba quddiemha. Biss, kif intqal, din il-Qorti ma taqbadx u tibdel id-deċiżjoni tal-Qorti tal-Maġistrati kif ġieb u laħaq, u dan għar-raġuni miġjuba fil-kawża **Il-Pulizija vs Lorenzo Baldacchino** deċiża mill-Qorti Kriminali bħala Qorti tal-Appell deċiża nhar it-30 ta' Marzu 1963 mill-Imħallef William Harding fejn intqal is-segwenti :

Ma hemmx bżonn jinghad li l-komportament tax-xhud (demeanour) hu fattur importanti ta' kredibilita (ara Powell, On Evidence, p. 505), u kien, għalhekk, li inghad mill-Qorti Ingliżi segwiti anki mill-Qorti tagħna, illi "great weight should be attached to the finding of fact at which the judge of first instance has arrived" (idem, p. 700), appuntu għaliex "he has had an opportunity of testing their credit by their demeanour under examination".

28. In definitiva, kif intqal minn din il-Qorti diversament presjeduta fis-sentenza **Il-Pulizija vs. Vincent Calleja** deċiża nhar is-7 ta' Marzu 2002 din il-Qorti, bħala Qorti ta' reviżjoni tas-sentenza tal-Qorti tal-Maġistrati ma tergax tagħmel ġudizzju ġdid fuq il-każ f'dak li għandu x'jaqsam mal-valutazzjoni u evalwazzjoni tal-fatti tal-każ, iżda tillimita biss ruħha biex tara jekk id-deċiżjoni tal-Qorti tal-Maġistrati kienetx "unsafe and unsatisfactory" fuq il-baży tar-riżultanzi li jkollha quddiemha dik il-Qorti. B'hekk din il-Qorti ma tistax tissostitwixxi d-deċiżjoni tal-Qorti tal-Maġistrati sakemm id-deċiżjoni ta' dik il-Qorti ma tkunx "unsafe and unsatisfactory". Jiġifieri jekk din il-Qorti tara li l-Qorti tal-Maġistrati setgħet

legittimament u raġonevolment tasal għall-konklużjonijiet li waslet għalihom fuq il-bażi tal-provi u tal-argumenti legali li kellha quddiemha, allura din il-Qorti ma tistax taqbad u tibdel il-konklużjonijiet ta' dik il-Qorti – anke jekk il-Qorti tal-Appell Kriminali setgħet kienet tasal għal konklużjoni differenti minn dik mill-ħuqa mill-Qorti tal-Maġistrati.

## **E. IL-KONSIDERAZZJONIJIET TA' DIN IL-QORTI**

### **Ikkunsidrat**

29. Illi nhar il-28 ta' Novembru 2017, għall-ħabta ta' xi s-siegħa ta' wara nofs in-nhar, il-Pulizija kienu qegħdin jagħmlu ronda fl-akwati tal-Ħamrun u l-Belt u daħlitolhom telefonata li ġewwa residenza bl-isem 'Joe' fit-Triq l-Orsolini, Tal-Pieta' kienet qiegħda ssir serqa u li fuq ġewwa kien għad hemm il-malvivalenti. Ir-residenza minn fejn kienet qiegħda ssir is-serqa kienet ta' Alfred Bartolo li wkoll kien ġie nformat mingħand xi ġirien li kienet qiegħda ssir serqa minn ġewwa r-residenza tiegħu. Dan tal-aħħar infatti mar fuq il-post u kif wasal sab ġuvni u tfajla arrestati mill-Pulizija.
30. Malli l-Pulizija waslu fuq il-post setgħu jinnutaw li ġewwa r-residenza kien għad hemm żewġ persuni biss waħda minnhom malli rathom ħarġet tiġri u ppruvat taħrab. Din ġiet identifikata bħala Philianne Ceci. Meta mbagħad il-Pulizija daħlu fuq ġewwa lemħu ġuvni, iktar tard identifikat bħala Jon Lawrence Formosa, li kien qiegħed jipprova jżarma set tat-televiżjoni li kien jinsab kważi fejn il-bieb ta' barra ta' din ir-residenza. Il-Pulizija kienet daħlitolhom ukoll informazzjoni li l-malvivalenti kienu waslu fuq il-post permezz ta' Fiat Punto griża b'numru ta' reġistrazzjoni ALN-508 liema vettura ġiet misjuba mitluqha fuq il-bankina ta' faċċata din l-imsemmija residenza. Il-Pulizija talbu lid-derubat Bartolo jagħmel eżerċizzju sabiex jidentifika dak li kien insteraqlu minn ġewwa r-residenza tiegħu. Sadanittant, il-Pulizija għamlu wkoll tfittxija ġewwa l-imsemmija vettura u fiha sabu laptop tal-marka Toshiba, l-ipad, tool box, 3 bibi-revolvers, fwieħa tal-Paco Rabanne, Ice cap, disa' arloġġi, katina tal-metall u sachets ta' xarba li titħallat mal-ilma. Id-derubat Bartolo identifika li l-laptop, l-ipad, il-bibi-revolvers u l-arloġġi bħala tiegħu. Fuq il-post waslu wkoll xi familjari tad-derubati fosthom it-tifel tiegħu li forna lill-Pulizija l-passwords sabiex dawn jaċċedu għal ġewwa l-imsemmija laptop u l-ipad. Dawn l-oġġetti misruqa ġew

restitwiti lid-derubat fuq il-post. Il-vettura tal-għamla Fiat ittieħdet id-depot tal-Pulizija sabiex isiru iktar eżamijiet forensiċi fuqha.

31. Bartolo stqarr mal-Pulizija li kienu naqsuh xi affarijiet oħra minn ġewwa r-residenza tiegħu u semmielhom żewġt iċrieket ta' kulur isfar u arloġġ Rolex. Dawn l-affarijiet ġew misjuba mill-Pulizija fil-preżenza tal-espert maħtur mill-Qorti ġewwa l-luggage compartment tal-vettura tal-għamla Fiat wara tfittxijiet ulterjuri li għamlu wara d-data tal-allegata serqa mertu ta' dan il-każ.
32. Ceci u Formosa bdew jgħidu mal-Pulizija li lid-derubat kienu jafuh u li hu kien jaf li kellhom ikunu hemm. F'hin minnhom anki nqalgħet kommozzjoni hekk kif Philianna Ceci bdiet tgħajjat u tgħid lid-derubat kliem bħal 'aħfrilna aħfrilna uwejjja tgħinna inti' u 'Għax inti tiġi miegħu bix-xogħol u lil Donna nsejtha'. Alfred Bartolo beda jsostni li hu ma kienx tahom permess li jidhlu f'daru u li jisirquh fil-waqt li Philianna Ceci baqgħet tgħidlu kif kien nesa' dawk id-drabi li kien mar fuq xogħol magħha u ma' Donna. Kien għalhekk illi l-Pulizija firduhom u lil Bartolo qalulu biex jibqa' ġewwa fil-waqt lil Ceci u FORMOSA ħaduhom il-kwartieri ġenerali tal-Pulizija għall-iktar stħarriġ.
33. Nhar id-29 ta' Novembru 2017 Ceci u Formosa tressqu b'arrest mixlija fost oħrajn b'serq għad-dannu ta' Alfred Bartolo.

## **Ikkunsidrat**

**Analizi tal-provi miġjuba quddiem il-Qorti tal-Maġistrati (Malta) u li fuqhom dik il-Qorti sabet lill-appellanta ħati tal-ewwel u tat-tieni imputazzjoni miġjuba kontra tagħha mertu tal-ewwel, tieni, it-tielet u r-raba' aggravju.**

34. Din il-Qorti tqis li l-vertenza prinċipali ta' dan l-appell tirrigwarda l-fatt ta' kemm l-aġir tal-appellanta CECI, meta dakinhar tat-28 ta' Novembru 2017 hija daħlet fil-fond 'Joe' Triq l-Orsolini Pietà, u flimkien ma' Formosa ħadet xi affarijiet li kienu ta' sid il-post, jista' jitqies li kien jammonta għal serq veru u propju jew inkella l-fatti kienux jinkwadraw ruħhom fir-reat ta' ragon fattasi kif qiegħda tissottometti l-appellanta.

35. Ir-reat ta' serq huwa reat għal kollox distint u separat minn dak ta' ragon fattasi in kwantu l-elementi li jsawruhom huma differenti. L-aġir tas-suġġett attiv tar-reat ma jistax jinkwadra ruħu kemm fir-reat ta' serq kif ukoll f'dak ta' ragon fattasi, u dan peress li l-element formali tar-reati huma differenti. Fir-reat ta' serq il-malvivent intenzjonalment jieħu l-oġġett mobbli li mhux tiegħu, kontra l-volonta' ta' sid dak l-oġġett, bil-għan li jagħmel qliegħ minnu; iżda fir-reat ta' ragon fattasi, is-suġġett attiv ikun aġixxa sabiex jiddisturba lis-suġġett passiv tar-reat mill-pussess ta' dik il-ħaġa mobbli bil-ħsieb li għandu dritt jagħmel dan b'sostituzzjoni ta' xi awtorita' kompetenti.

36. Fil-fatt, il-ġurisprudenza Maltija adottat id-definizzjoni tar-reat ta' serq elaborata mill-ġurista Francesco Carrara, imsemmija aktar il-fuq, u li tistrieħ fuq ħames elementi speċifiċi. Fis-sentenza **II-Pulizija vs. Godwin Zammit** deċiża minn din il-Qorti diversament presjeduta nhar l-20 ta' Novembru 1998 intqal li :

Kif inhu risaput, fil-ġurisprudenza tagħna, dejjem ġie ritenut li s-serq jikkonsisti fil-kontrattazzjoni doluża tal-ħaġa ta' ħaddieħor, magħmula invito domino bi skop ta' lukru.

Ikun inutli li wieħed jiċċita mil-liġi Ingliża viġenti dwar is-serq peress li n-nozzjoni tagħna tas-serq hi kompletament differenti minn dik Ingliża.

37. Hekk ingħad ukoll mill-Qorti tal-Appell Kriminali fil-kawża **II-Pulizija vs. John Galea u Paul Galea** deċiża nhar it-30 ta' Jannar 2003:

Għalhekk jirrikorru ndubbjament l-erba elementi l-oħra tar-reat ta' serq u cioe' dawk tal- "Contrectatio dolosa della cosa altrui , fatta invito domino" li jiffirmaw parti mid-definizzjoni klassika tal-CARRARA [Programma , Parte Speciale , Vol. IV, para.2017] u li giet addottata kostantement mill-Qorti tagħna [ara 'Pulizija vs. Mario Tanti et.' App. Krim. 9.12.1944 , 'Pulizija vs. Carmelo Felice ' , App. Krim. 10.1.1942 u oħrajn]. Li qed jigi ikkontestat mill-appellanti hu proprju il-hames element u cioe' dak li l-Carrara jidentifika bhala "l'animo di farne lucro" , jew l-"animus furandi"

38. Mill-banda l-oħra, b'riferenza għad-definizzjoni tar-reat ta' ragon fattasi, fl-appell kriminali deċiż nhar id-29 ta' April 2021 fl-ismijiet **II-Pulizija vs. Consiglio Abela** dil-Qorti osservat li:

Iżda l-qofol tal-istess reat, kemm taħt il-Kodiċi Zanardelli kemm taħt dak Borboniku, jibqa' ppernjat fuq l-elementi li, fil-kuntest legali Malti, ġew



elaborati mill-Qrati Maltin kemm f'sentenzi b'hal dik mogħtija mill-Imħallef William Harding fil-każ Il-Pulizija vs. Giuseppe Bonavia et (App.Krim. 14.10.1944 , Vol.XXXII - IV , p.768) kif ukoll f'sentenzi aktar reċenti b'hal dik mogħtija mill-Imħallef Lawrence Quintano fil-kawża Il- Pulizija vs Anthony Zahra, nhar l-20 ta' Ġunju 2014 li jirriflettu dawn l-elementi skont il-Carrara in kwantu ġew ritenuti li jinkludu :-

- a) att estern li jimpedixxi persuna oħra minn dritt li hija tgawdi, u li jkun sar bid-dissens esplicitu jew impliċitu ta' dik il-persuna;
- b) l-imputat irid jemmen li qed jaġixxi bi dritt;
- c) ix-xjenza tal-imputat li qed jieħu b'idejha dak li suppost jieħu tramite l-proċess legali;
- d) li l-att ma jinkwadrix ruħu f'reat aktar gravi.

39. L-istess irriteriet dil-Qorti tal-Appell Kriminali fl-appell kriminali **Il-Pulizija vs. John Galea u Paul Galea** citat aktar il-fuq, fejn fir-rigward tal-elementi li jsawru r-reat ta' ragon fattasi stqarret:

Illi umbagħad ,kif gie ritenut minn din il-Qorti , l-elementi kostituttivi tar-reat ta' ragon fattasi kontemplat fl-artikolu 85 tal-Kap.9 huma erbgħa u cioe' :-

- a) att estrem li jispolja lil xi hadd minn xi haga li jkun qed igawdi , liema att ikun esegwit kontra l-oppozzjoni , espressa jew prezunta ta' dan il-haddiehor ;
- b) il-kredenza li l-att qed isir b'ezercizzju ta' dritt ;
- c) il-koxjenzja fl-agent li hu qed jagħmel "di proprio braccio" dak li jmissu jsir permezz tal-awtorita' pubblika ; u
- d) in-nuqqas ta' titolu li jirrendi l-fatt aktar gravi (ara Appelli Kriminali : "Pulizija vs. Carmel sive Charles Farrugia " , 17.2.1995; Pulizija vs. Rene' Micallef 6.6.1995 , Pulizija vs. Mark John Schembri , 18.9.2002 u oħrajn).

40. L-argument tal-appellanta f'dan il-każ huwa fis-sens li mhux l-elementi kollha fir-reat ta' serq kienu pruvati f'dan il-każ, in kwantu l-element tal-'animus lucrandi' jew tal-'animo di farne lucro' kien nieqes. Fil-fatt, il-lokuzzjoni adoperata mill-Artikolu 85(1) tal-Kodiċi Kriminali hija fis-sens li teskludi r-reat ta' ragon fattasi f'sitwazzjoni fejn l-aġent ikun aġixxa **bil-ħsieb li jisraq**. L-artikolu 85(1) tal-Kodiċi Kriminali fil-fatt jgħid li:

(1) Kull min, bla ħsieb li jisraq jew li jagħmel ħsara kontra l-liġi, iżda biss biex jeżerċita jedd li jippretendi li għandu, iġiegħel, bl-awtorità tiegħu nnifsu, lil xi hadd iħallas dejn, jew jeseġwixxi obligazzjoni, tkun li tkun, jew ifixkel lil xi hadd fil-pussess ta' ħwejġu, jew iħott bini, jew jikser il-mixi tal-ilma jew jieħu l-ilma għalih, jew b'xi mod ieħor, kontra l-liġi, jindaħal fi ħwejjeġ ħaddieħor, jeħel, meta jinsab ħati, il-piena ta' priġunerija minn xahar sa tliet xhur:

41. L-analizi tal-intenzjoni tas-suġġett attiv tar-reat hija kwindi centrali fid-determinazzjoni dwar jekk ikunx ġie mwettaq ir-reat ta' serq jew ragon fattasi. Jekk jiġi soddisfaċentement pruvat li s-suġġett attiv ikun aġixxa bl-intenzjoni li jagħmel qliegħ mill-mobbli meħud minnu kontra r-rieda tas-sid, huwa mbagħad ma jkunx jista' jargumenta li l-oġġett mobbli meħud minnu kien jispetta lilu bi dritt. F'dan ir-rigward il-Qorti tal-Appell Kriminali fil-kawża **Il-Pulizija vs. Nazzareno Zarb u Melchior Spiteri** deċiża nhar is-16 ta' Diċembru 1998 stqarret hekk:

F'każ ta' serq, l-oġġett li jinsteraq jista' jkollu oriġini jew provenjenza legittima, b'hal ma ġeneralment ikollu, u l-ħalliel jieħu dak l-oġġett mingħand sidu mingħajr il-permess tiegħu bl-intenzjoni li jagħmel xi forma ta' gwadann.

42. Fir-rigward ta' dan l-"animus lucrandi", il-Professor Mamo jispjega li l-intenzjoni tal-maliventi ma tridx tkun sempliċement li jieħu oġġett li ma jappartjenix lilu iżda li jieħu dan l-oġġett sabiex jagħmel gwadann minnu u dan anki jekk effettivament ma jkunx irnexxilu fil-ħsieb tiegħu li jagħmel dan il-gwadann:

The intentional element in this crime is not constituted by the mere intent to take but also by the intention to make a gain. The special malice of theft consists in the intent to procure a benefit or satisfaction whatever from the thing belonging to others (lucri causa). Thus 'lucrum' in this connection does not mean an actual gain or profit in terms of money but any advantage or satisfaction procured to one's self. Therefore, even a person who steals intending to make a gift to others of the thing stolen will be guilty of theft, the gain consisting in the pleasure of making a gift. Similarly, a person who steals a work of art to complete a collection and for the pleasure of possessing it. Indeed, the crime could subsist even if the thief leaves in the place of the thing stolen another thing of equal value or its work in money.

43. Fil-kawża **Il-Pulizija vs. John Galea et,**<sup>11</sup> l-Imħallef Joseph Galea Debono jiċċita lil diversi awturi fuq dan il-kunċett ta' 'animus lucrandi':

L-element intenzjonali ta' dan ir-reat ma jikkonsistix biss fl-intenzjoni li wiehed jieħu l-oġġett, imma ukoll li dan isir bl-intenzjoni li jsir xi qliegħ. Kif jgħid il CARRARA [op.cit. Vol. IV, para. 2035

"il dolo specifico del furto consiste nell'intenzione di procurarsi un godimento o piacere qualunque coll'uso della cosa altrui." u "per lucro qui non s'intende un' effettiva locupletazione ma qualsiasi vantaggio o soddisfazione procurata a se stesso."

---

<sup>11</sup>Citata iżjed il-fuq.

u I-CRIVELLARI jghid :-

“L’elemento intenzionale nel furto non si costruisce già’ col solo animo di prendere ma coll’animo di lucrare.

Il-Professor Sir Anthony Mamo [Notes on Criminal Law , 1958 , Vol. II , p. 305] jispjega hekk :-

“The special malice of theft consists in the intent to procure a benefit or satisfaction whatever from the thing belonging to others (lucra causa). Thus “lucrum” in this connection does not mean an actual gain or profit in terms of money but any advantage or satisfaction procured to one’s self....”

u I-MAINO fil-“Commento al Codice Penale” Libro II , Titolo X , para. 1843 jghid :-

“il profitto ...deve intendersi così’ nel senso di lucro potenziale e possibile e di lucro non soltanto materiale , ma nell’ampio senso della parola.”

u aktar ‘ isfel :- “”...per lucro o profitto nel furto si intende non soltanto il lucro borsuale che può ritrarsi dalla cosa rubata vendendola , oppure un effettivo aumento del patrimonio del ladro , ma qualunque godimento o piacere, qualunque soddisfazione procurata a se stesso.”

Umbagħad il-CASSAZIONE ta’ Ruma ukoll irriteriet li :- “Per lucro va inteso qualsiasi vantaggio illecito che si tragga o si proponga di trarre materialmente dalla cosa rubata.” [21, Novembre , 1916 - Bollett Pen. 1917 , p..140]

44. Mill-banda l-oħra, jeżisti qbil bejn il-varji awturi li f’sitwazzjoni fejn persuna tiegħu xi ħaġa ta’ ħaddieħor għall-skop ta’ rikatt jew sabiex teżerċita dritt li tippretendi li għandha fuq il-ħaġa sottratta, ma jibqax iktar konfigurabbli r-reat ta’ serq iżda tali aġir jinkawdra ruħu f’definizzjoni ta’ reat ieħor bħalma hu dak tar-rikatt jew ta’ ragion fattasi fil-każ ta’ azzjoni li tammonta għall-ispoll ikkontemplat fid-dispożizzjonijiet tal-Artikolu 85(1) tal-Kodiċi Kriminali nostran. Fil-kawża **Galea et** supra ċitata, il-Qorti tal-Appell Kriminali stqarret is-segwenti :-

Pero’ l-istess awtur ikompli jghid (op. cit. p. 306) li :-

“The “animus lucrandi” is also negatived if the thing is taken and carried away in the exercise of a pretended right , in which case you may have in appropriate circumstances , the offence under section 84 (illum Section 85) of the Criminal Code”

L-istess jghid MAINO [op.cit. para 1844] :-

“Se la sottrazione della cosa altrui e’ commessa o per pagarsi di un credito , o per compensarsi di un danno , o per esercitare sulla cosa un diritto

ancorche' controverso, esula dal fatto , per comune consenso degli scrittori e pel concetto dell'articolo in esame , l'imputabilita' a titolo di furto." U

"Ricorrendo gli altri estremi voluti dall'art 235 cod. pen. , non sara' dunque applicabile il-titolo di furto , ma quello di ragion fattasi a chi prenda una cosa del suo debitore per rivalersi o garantirsi del suo credito a chi sottragga una cosa litigiosa nella credenza di avervi diritto; e cio' perche' in tali casi la coscienza del diritto esclude il dolo del furto , sostituendo al proposito di procurarsi un illecito profitto (n.1843) quello di evitarsi un danno ."

Il-CARRARA (op. cit. Vol.IV , para. 2036 ) ukoll jghid li :-

"Si esclude in colui che credeva di aver ragione sopra la cosa o intendeva a ricattare un suo credito : il quale si rendera' responsabile di ragion fattasi ma non di furto."

u fl-annotazzjoni tal-istess paragrafu , dan il-gurista ikompli jelabora dwar din id-distinzjoni bejn ir-reat ta' serq u dak ta' ragion fattasi . Hekk jghid :-

"La eliminazione del furto per la sua conversione nel titolo di ragion fattasi ha una frequente applicazione ... La vidi applicare ad un marito che avendo sorpreso la moglie in adulterio, aveva tolto al drudo l'orologio per ricattarsi . La vidi applicare ad una domestica che sedotta dal proprio padrone, era fuggita dalla sua casa asportando oggetti di valore per supplire alle spese del suo parto. Queste ed altre simili sono conseguenze del principio che al furto richiede il fine della locupletazione e sono conseguenze logiche quando siano rettamente applicate alle contingenze dei fatti. .... il-vero fondamento della degenerazione del furto in ragion fattasi sta nella mancanza nell'animo di arricchirsi."

Umbaghad izid jghid li r-raguni ghal din id-distinzjoni hija wahda :

"eminamente giuridica , cosi' nel rapporto soggettivo , perche' vi e' minore malvagita' ; come nel rapporto oggettivo, perche' chi al fine di pagarsi invola un oggetto al suo debitore non reca spavento ad alcuno tranne ai debitori di mala fede , ai quali deve la societa' una protezione minore . La teorica dominante in Italia e' dunque giustissima sotto tutti gli aspetti."

45. Għalhekk, hija meħtieġa analiżi dwar jekk il-Qorti tal-Maġistrati (Malta) kienetx legalment u raġonevolment korretta meta eskludiet l-intenzjoni ta' ragion fattasi f'dan il-każ u fejn hija laqgħet it-tesi tal-Prosekuzzjoni li l-appellanta aġixxiet bl-intenzjoni li tiswaq lill-Bartolo. Skont l-appellanta, hi u Formosa kellhom bżonn jisselfu l-flus u peress li hi kienet qaltlu li ċertu Alfred Bartolo kien għaddhjelha business card u qallha biex iċċempillu jekk ikollha bżonn xi ħaġa,

huma marru jisselfu l-flus mingħandu. Dwar x'kien dan il-ftehim, l-appellanta, f'paġna 279 tax-xhieda tagħha tgħid hekk:

Qorti: Mort għandu fejn? Id-dar?

Xhud: Ija.

Qorti: Jiġifieri kellhom x'taqsmu flimkien id-dar għandu?

Xhud: Ehe.

Avukat: U għaliex mort għandu? Kif mort għandu jiġifieri?

Qorti: Hu ħadek?

Xhud: Ovvjament. Għax kelli bżonn il-flus.

Avukat: X'għamillek, sorry għax ma fhimtx.

Xhud: Għax minħabba l-problema li kelli, kelli bżonn il-flus.

Avukat: Kellek bżonn il-flus. U xi flus offrielek?

Xhud: Ewro 50.

Avukat: U kemm -il darba grat din?

Xhud: Dik id-darba. U mbagħad kien qalli: "Jekk ikollok bżonn xi ħaġa u hekk", u tani card.

Avukat: Tak il-biljett? Imbagħad wara x'għara?

Xhud: Imbagħad kont ergajt irraġġajt ma' John u hekk u għidtlu b'dan il-persuna li naf li kien qalli li jekk ikolli bżonn xi ħaġa u kellna l-laptop u t-tablet. U morna għandu.

46. Dwar x'kienet qegħda tagħmel fir-residenza ta' Alfred Bartolo dakinhar tat-28 ta' Novembru 2017, fix-xhieda tagħha f'paġna 284, CECI tixhed hekk:

Avukat: U jiġifieri mortu għandu u x'kienet l-idea li tmorru għandu?

Xhud: Li nsibu l-affarijiet tagħna.

Avukat: Li ssibu l-affarijiet tagħkhom. U x'għamiltu, jiġifieri intom x'kienet l-idea eżatt, illi tmorru, spjegalna waħda. Għaliex mortu fil-ħin li mortu?

Xhud: Għax aħna ma morniex biex nisirqu nisirqu, għax kieku naħseb li konna mmorru fid-dlam.

47. Skont CECI din il-pretensjoni tagħha u ta' FORMOSA nibtet fil-mument illi Alfred Bartolo ma rritornax il-laptop u t-tablet li huma kienu allegatament ħallew miegħu bħala rahan għas-self ta' erba' mitt Ewro u huma dawn 'l-affarijiet' li tirreferi għalihom FORMOSA meta jixhed kif intqal iktar 'il fuq. Fl-istess xiehda tagħha, CECI tkompli tgħid hekk:

Avukat: U mbagħad kif ġietkhom l-idea li terġu tmorru għandu?

Xhud: Għax ridna l-affarijiet tagħna, imma ma ridniex nagħtu 100 oħra għax morna naqra tard.

48. Mill-banda l-oħra Alfred Bartolo jiċċhad li qatt selifhom xi flus u jiċċhad ukoll li kien jaf kemm lill-appellanta kif ukoll lill-ko-imputat FORMOSA. Mix-xhieda tal-Uffiċjali tal-Pulizija li marru fuq il-post

jirriżulta li malli ġew arrestati, l-appellanta CECI u Formosa qalulhom li Freddie u ċjoe' Alfred Bartolo kien ħabib tagħhom u kien jaf li kienu hemmhekk. Iżda, mix-xhieda ta' PS 918 Clayton Azzopardi, Bartolo beda jgħajjat u jgħid li huwa qatt ma kien tahom permess biex jidhlu f'daru u li kienu serquh:

Wara ftit kif Freddie beda jgħid li hu ma taha l-ebda permess lil ħadd u dar kienet insterqet u kienet anki nsterqet preċedement ma jistax jibqa' sejjer hekk, mhux għalihom, imma kien insteraq, ftit qabel ukoll, u ma jistax jibqa' sejjer hekk u mhux ħa jittolera dawn l-affarijiet, ma taha permess lil ħadd...

49. Din il-Qorti tqis li mill-provi li kellha quddiemha l-Qorti tal-Maġistrati (Malta), u ġaladarba hija kienet f'qagħda ferm aħjar minn din il-Qorti biex tevalwa l-provi in kwantu rat u semgħet lix-xhieda jixhdu quddiem għajnejha stess, dik il-Qorti setgħet legalment u raġonevolment temmen lil Alfred Bartolo u tqisu li huwa kien qiegħed jgħid il-verita. Alfred Bartolo mill-bidu nett, baqa' jsostni li hu kien jaf biss lil Donna u mhux lil Philianne Ceci u wisq anqas lil Formosa. Bartolo ma qagħadx lura milli jixhed fuq kif anki kien irċieva xi prestazzjonijiet sesswali minghand Donna, li sa dak il-ħin tax-xhieda tiegħu, kien jemmen li kienet oħt l-appellanta Ceci.

50. Il-konfront li sar quddiem il-Qorti tal-Maġistrati (Malta) bejn Ceci u Bartolo stess ikkonsolida l-fehma tal-Qorti, fejn waqt dan il-konfront jemerġi kif CECI tgħid li Donna kienet wara kolloxx hi stess, iżda li kienet, fiż-żmien li kien jiltaqa' magħha Bartolo, irqaq. F'paġna 290 tal-atti proċesswali, Bartolo jgħid hekk:

Qorti: Konfront Sur Bartolo, qed tisma' u rrid il-verita. Għadek bl-istess ġurament. Sur Bartolo, sakemm noħorġu barra minn din l-awla, għandek dritt li tvarja, tbiddel, jekk insejt xi ħaġa, nirrangawha. Inkella jekk il-Qorti ssib li inti ma kontx veritier, l-affarijiet ser jikbru. Jekk vera kien hemm inkontru ma' din il-mara, rrid inkun naf. Ħa nerġa nistaqsik.

Xhud: No, absolutely no.

Qorti: Absolutely no.

Xhud: Forsi nfakkru xi ħaġa.

Qorti: Fakkru.

Xhud: Donnha, jien kont għidtlek li jisimni Donha. Għax ma kontx nuri l-isem tiegħi. Jiena Donha. Lil Donha tafha, lili imma. Jien Donha. Mixruba kif kont

qabel u mhux kif jien issa. Bil-problema li kelli. Eh, jiena. Kont għidtlek li jiena jisimni Donha.

Bartolo: Issa ma nafx hux. ../..

Bartolo: Issa fixkiltuni min hi Donha u min hi l-oħra.

51. Il-Qorti tal-Maġistrati (Malta) esperjenzat id-dehra konfuża u sorpriża tal-parte ċivile meta Ceci qalet dan. Din ir-reazzjoni tal-parte ċivile tkompli ssaħħaħ il-kredibilita' tiegħu fir-rigward tal-fatt li hu kien baqa' jsostni li lil Philianne Ceci qatt ma kien ltaqa' magħha u li lil Formosa ma kienx jafu. Dan ifisser li konfrontata b'dawn ir-riżultanzi, l-Qorti tal-Maġistrati (Malta) kienet legalment u raġonevolment korretta meta qieset li Bartolo setgħa jitwemmen meta jsostni li huwa qatt ma kien sellifhom flus u għaldaqstant qatt ma żamm laptop jew tablet fil-pussess tiegħu bħala rahan għal dan is-self li jallegaw l-appellanta u l-ko-imputat.
52. Anki l-verżjoni li tat l-appellanta ta' kif kienet iltaqgħet ma' Bartolo l-ewwel darba kienet kemxejn konfużjonali u ritenuta inverosimili mill-Qorti tal-Maġistrati (Malta). Mill-banda l-oħra Bartolo qatt ma nnega li kellu rapporti sesswali ma' Donna - li skont ma stqarret CECI, kienet fil-fatt hi stess - iżda li huwa ċaħad kategorikament biss din l-istorja li ħarġet biha CECI.
53. Fattur ieħor li jdgħajjed il-verżjoni ta' CECI u Formosa, u li ma kkonvinciet lil Qorti tal-Maġistrati (Malta) lanqas sal-grad tal-probabli hija l-kumbinazzjoni kemmxejn stramba kif l-affarijiet li allegatament kienu ħallew bħala rahan ma Bartolo kienu proprju laptop u tablet u ċjoe' l-istess tip t'oġġetti mobbli li kienu nstabu fil-vettura misjuqa minnhom.
54. M'hemmx dubju dwar il-fatt li l-vettura Fiat Punto b'numru ta' reġistrazzjoni ALN-508 kienet dik il-vettura li ntużat mill-malvivi sabiex jaslu fuq il-post u sabiex jiddepożitaw fiha l-affarijiet li kienu serqu mingħand Bartolo. PS 918 Clayton Azzopardi jixhed kif iċ-ċwieviet ta' din il-vettura kienu qegħdin fuq l-appellanta Philianne CECI. Il-fatt li l-vettura tal-għamla Fiat Punto kienet il-vettura li kienu wżaw Formosa u CECI jikkonfermah anki xhud okulari Imodeddin Bzezi fejn f'paġni 101 u 102 jixhed kif kien ra lill-malvivi jaslu fuq il-post b'vettura li pparkjaw b'mod li dehrlu inużwali. Din kienet l-istess vettura li l-Pulizija sabu pparkjata fuq il-bankina faċċata tar-residenza ta' Bartolo u li fiha nstabu l-affarijiet misruqin.

55. Il-Qorti tal-Maġistrati (Malta) konfrontata b'dawn il-fatt ħasset li l-appellanta u Formosa ma setgħux jitwemmnu li verament kienu sselfu erba' mitt Ewro mingħand Bartolo għaliex kellhom bżonn il-flus, sempliċiment għaliex Bartolo kien għadda business card lill-appellanta CECI u skontha qallha biex tikkuntatjah jekk ikollha bżonn xi ħaġa. CECI stess tgħid li l-inkontru li kien hemm bejnha u Bartolo kien ta' natura sesswali. Mix-xieħda f'dan il-każ ma jirriżultax kif l-appellanta tasal għall-konklużjoni li Bartolo kien jislef il-flus. Jekk CECI titwemmen f'dak li stqarret, Bartolo kien jiltaqa ma dik li mingħalih kienet Donna u li magħha kellu xi tliet inkontri sesswali filwaqt li CECI saħqet li Donna ma kienet ħadd ħlief forma tal-alter ego tagħha stess. Ma jirriżultax mill-provi prodotti li Bartolo kien qal lil Donna – ossija CECI – li huwa kien jislef il-flus.
56. CECI għamlet serje t'allegazzjonijiet fil-konfront ta' Bartolo (bħal fatt li dan kien selfilhom flus bl-użura, u li kien serqilhom laptop u tablet, fost oħrajn) iżda ma jirriżultax li qatt issostanzjathom, bħal, per eżempju, bi kwerela mal-Pulizija jew bi prova oġġettiva in sostenn tal-allegazzjonijiet tagħha. Lanqas ma tresqet il-prova tas-self, oltre l-istqarrija ta' CECI in kwantu ma ġietx esebita xi riċevuta ta' dan is-self, jew xi dokument li juri li kienu ħallew laptop u tablet b'rahan għand Bartolo. B'hekk il-Qorti tal-Maġistrati (Malta) ma kienetx irragonevoli meta qieset inverosimili li l-appellanta flimkien ma' Formosa fdaw persuna – bilkemm jafuha - bi flushom u b'apparat elettroniku jiswa l-flus, u fl-istess waqt l-anqas talbu imqar biċċa karta ffirmata bejnithom sabiex jassikuraw il-ftehim dwar dan is-self u r-restituzzjoni tar-rahan wara li jkun sar il-pagament. Lanqas ma jidher li ġiet esebita l-business card allegatament mogħtija lilha minn Bartolo u li l-appellanta għamlet diversi riferimenti għaliha b'rabta ma' dan is-self.
57. Iżda apparti minn hekk, indikatur ieħor tal-vera intenzjoni tal-appellanta CECI li ma kienx dak li tieħu lura ħwejjigħa mingħand Bartolo iżda li tisraq lil Bartolo jirriżulta wkoll mill-fatt li fil-vettura użata minnhom, ma nstabux biss il-laptop u tablet, iżda kien hemm numru t'affarijiet oħra oltre minn dawk l-oġġetti mobbli. B'hekk anke jekk u biss gratia argomenti, din il-Qorti kellha tikkonċedi li CECI kellha dik l-intenzjoni vantata minnha relattivament għall-laptop u tablet, u ċjoe li dakinhar tat-28 ta' Novembru 2017 hija kienet daħlet fir-residenza ta' Bartolo sabiex tfittex tieħu lura t-tablet u l-laptop li ma kinx irrestitwixxa Bartolo, l-appellanta naqset milli tispjega li fil-vettura **nstabu wkoll** diversi arloġġi, għoddod, u deheb liema affarijiet ċertament li fil-valur tagħhom kienu jissuperaw dak li



Bartolo, skontha, kien żamm għandu bħala rahan. B'hekk din il-Qorti tqis li l-Qorti tal-Maġistrati (Malta) kienet legalment u raġonevolment korretta meta qieset li **l-intenzjoni ta' CECI kienet li tagħmel gwadann u mhux li tiegħu lura dak li kien tagħha bi pretensjoni ta' dritt, verżjoni li wara kollox ma kkonvinċitx lil Qorti tal-Maġistrati (Malta) lanqas sal-grad tal-probabli.**

58. Iżda l-konklużjoni tal-Qorti tal-Maġistrati (Malta) hija msaħħa wkoll bil-fatt li l-appellanta stess, ex admissis, fix-xhieda tagħha f'paġna 285 tgħid:

Qorti: Jiġifieri dħaltu għandu tfittxuhom?

Xhud: Ija u kien hemm laptop u dan imma ma kienux tagħna.

Avukat: X'ma kienux?

Xhud: Ma kienux tagħna.

Avukat: Ma kienux tagħkhom.

Qorti: Allura għaliex ħadtuhom imbagħad jekk ma kienux tagħkhom.

Xhud: Mhux biex imbagħad ngħidulu jagħtina tagħna u aħna ntuh tiegħu.

59. Iġifieri l-appellanta tammetti li dawk il-laptop u tablet ma kienux tagħhom u minkejja dan xorta waħda għażlu li jieħduhom. Il-Qorti tal-Maġistrati (Malta) għalhekk setgħet kemm legalment kif ukoll raġonevolment issib ħtija fl-appellant għar-reat ikkontemplat fl-ewwel imputazzjoni.

## Ikkunsidrat

60. Għal dak li jirrigwarda t-tieni imputazzjoni, din il-Qorti wkoll tosserva kif mhemmx dubju dwar il-fatt li l-appellanta u l-ko-imputat Formosa aċċedew FLIMKIEN għal ġewwa l-fond 'Joe', Triq l-Orsolini Tal-Pieta' permezz ta' sgass. Minn kliem ix-xhud okulari lmodeddin Bzezi f'paġna 101 et seq:

Xhud: The first kick the door did not open, the second kick, it was by force, okay? .../...

**When he entered she came with him and entered the home as well.<sup>12</sup>**

61. L-istess xehed ix-xhud okulari l-ieħor Fabrizio Salerno fejn fix-xhieda tiegħu f'paġna 142 et seq tal-atti processwali jagħmel referenza kemm għal ġuvni kif ukoll għal tfajla biex b'hekk anki hu jimplika lill-appellanta CECI kemm fil-mument illi ġie sgassat il-bieb

---

<sup>12</sup> Enfasi ta' din il-Qorti.

ta' barra tal-imsemmija residenza kif ukoll fil-mument li hija daħlet fir-residenza ma' Formosa:

Xhud: Imma rajthom ħerġin imbagħad wara ftit kien hemm il-ġuvni kompli jagħti bis-sieq ġol-bieb u imbagħad reġgħu daħlu ġewwa imbagħad ġew il-pulizija u sabu hom ġewwa

Pros: Biex niftehmu inti lilhom rajthom ħerġin.

Xhud: Rajthom ħerġin kulma rajt ġuvni u tfajla rajthom ħerġin.

62. Għall-fini ta' sejbien tal-ħtija għall-ewwel u t-tieni imputazzjoni huwa immaterjali min miż-żewġ malvivi sgrassa l-bieb ta' barra u kkommeta l-ħsarat fil-fond peress li mill-provi prodotti irriżulta li l-appellanta u Formosa aġixxew flimkien bħala ko-awturi tal-imsemmija reati. F'dan ir-rigward, il-ġurisprudenza hija taħtieġ li sabiex tnejn min-nies jew aktar jiġu meqjusa bħala ko-awturi tar-reat jirrikjedi li l-malvivi jkunu aġixxew bl-istess intenzjoni għall-eżekuzzjoni ta' pjan mifthiehem minn qabel.<sup>13</sup>

63. B'applikazzjoni ta' dawn il-prinċipji għall-każ de quo, din il-Qorti mgħandhiex dubju li joħroġ biċ-ċar kif l-appellanta aġixxiet in kollużjoni mal-ko-imputat Formosa. Hija stess meta tixhed l-ewwel li ma tagħmel huwa li tikkonferma kulma għadu kemm xehed Formosa qabilha u qatt ma tiċċad l-involviment tagħha f'dak li wettaq Formosa, inkluż kwindi f'azzjoni bħalma kienet dik li sgrassa l-bieb b'saqajh, azzjoni meħtieġa sabiex iż-żewġ malvivi setgħu jidhlu fil-fond ta' Bartolo u jisirqu l-effetti mobbli tiegħu.

64. In oltre, anki fix-xhieda tagħha, CECI tgħid b'mod ċar li l-pjan li jmorru jisirqu mid-dar ta' Bartolo kien tat-tnejn li huma:

Imbagħad kont ergajt irranġajt ma' John u hekk u għidtlu b'dan il-persuna li naf li kien qalli li jekk ikolli bżonn xi ħaġa u **kellna laptop u tablet. U morna għandu.**<sup>14</sup>

---

<sup>13</sup> Ara f'dan is-sens l-appell kriminali **Il-Pulizija vs. Dylan Mackay** deciża nhar id-29 ta' Novembru 2018:

Issa, allura, sabiex l-appellant seta' jinstab hati bhala ko-awtur f'dan id-delitt irid jirrizulta soddisfacentement pruvat mill-prosekuzzjoni, lil hinn minn kull dubbju dettat mir-raguni, illi kien hemm il-partecipazzjoni materjali tiegħu mal-eżekutor dirett tal-att konsumatur tar-reat izda u fuq kollox illi huwa ippresta il-ko-operazzjoni diretta u essenzjali għall-eżekuzzjoni tad-delitt. Dan allura necessarjament jimplika illi irid ikun hemm il-ftehim pre-ordinat bejn dawn it-tnejn minn nies ai fini li jigi kommess is-serq mertu tal-kaz. Mankanti il-prova ta' dina l-intenzjoni u cioe' ta' dan l-akkordju bejn tnejn jew iktar, allura ma jistax jinghad illi l-figura tal-ko-awtur tista' tiehu l-hajja. Kwindi irid jigi ippruvat sal-grad tac-certezza morali illi "bejn dik il-persuna u l-awtur tad-delitt kien hemm il-hsieb komuni li jsir dak id-delitt, u li l-presenza ta' dik il-persuna effettivament assistiet lill-awtur, anke jekk biss moralment, biex iwettaq dak id-delitt.

Maghmula allura dina l-kostatazzjoni, kellu jigi ippruvat qabel xejn mill-prosekuzzjoni illi l-appellant kellu 'l hekk imsejjah common design mal-awtur tar-reat, kif allegat. Dan il-fatt madanakollu jidher li sfugga lill-Ewwel Qorti billi mid-decizjoni appellata jidher biss illi mill-provi prodotti saru presunzjonijiet ta' fatt li setgħu implikaw lill-appellant f'din is-serqa, minghajr ma gie stabbilit dan il-ftehim pre-ordinat ma' terz jew terzi fl-eżekuzzjoni tad-delitt.

<sup>14</sup> Enfasi ta' din il-Qorti.

65. F'paġna 254 tax-xhieda tagħha, l-appellanta tkompli titkellem fil-plural u timplika wkoll lil Formosa fid-deċiżjoni li jmorru jisirqu mid-dar ta' Bartolo:

Xhud: Dan mhux qomna filgħodu u għidna: "Illum immorru hemm u nidhlu go dar ta' xi ħadd". Ma tagħmilx sens hux. Għall-affarijiet tagħna.

66. Din il-Qorti lanqas ma tista' taqbel mal-argument tal-appellanta mertu tar-raba' aggravju tagħha in kwantu jirriżulta wkoll ippruvat lil hinn minn kull dubju dettat mir-raġuni li l-affarijiet li nstabu fil-vettura u li kienu hekk meħudha mid-dar ta' Bartolo, kienu ttieħdu għal gwadann kemm tal-appellanta kif ukoll ta' Formosa u dan in linea wkoll mal-prinċipju tal-ko-awtur hekk kif diġa rriteniet din il-Qorti iktar 'l fuq. Minn imkien ma jirriżulta li l-appellanta qatt qalet li l-affarijiet misruqa kien se jgawdi minnhom biss Formosa anzi hija tibqa' tirreferi għal dawn l-affarijiet misruqa bħala 'tagħhom'.<sup>15</sup>

67. Magħmula dawn il-kunsiderazzjonijiet, din il-Qorti tqis li l-Qorti tal-Maġistrati kienet korretta fis-sejbien ta' ħtija wkoll fl-appellanta għal serq aggravat bil-mezz u bil-valur fost kwalifiki oħra.

## Ikkunsidrat

68. Il-Qorti tal-Maġistrati (Malta) kienet ukoll korretta meta sabet ħtija fl-appellanta għar-reat ta' ħsara volontarja ipotizzat fit-tieni imputazzjoni.

69. Inoltre, kienet ukoll korretta fl-interpretazzjoni u applikazzjoni tagħha tal-Artikolu 17(h) tal-Kodiċi Kriminali u dan ukoll fl-isfond tal-ispjegazzjoni mogħtija fl-appell kriminali **Il-Pulizija vs. Vincent Calleja** deċiż nhar is-7 ta' Marzu 2002, fejn l-Onor. Imħallef Emeritus Joseph Galea Debono kien spjega b'mod ċar l-implikazzjoni tal-applikazzjoni tal-Artikolu 17(h) tal-Kodiċi Kriminali:

Dan is-sub-inciz jiddisponi :-

"meta zewg reati jew izjed , li flimkien ma jagħmlux delitt ikkwalifikat, iservu bħala mezz biex isir reat iehor, sew ikkwalifikat jew semplici, għandha tinghata il-piena għar-reat l-aktar gravi ."

Mid-dicitura tal-ligi johrog car , li fejn jinholqu dawn ic-cirkostanzi , mhux ma jkunx hemm htija , izda għall-fini tal-piena biss, din tigi assorbita f' dik tar-reat aktar gravi , imma r-reat per se jissussisti imma l-piena tiegħu tigi

---

<sup>15</sup> Fol. 284, 285, 292.

assorbita f'piena ohra akbar . Fil-kliem tal-Professor Sir Anthony Mamo (Notes on Criminal Law - Part I , p. 167 (1963 edit.) :-

“..where the two or more offences do not constitute together an aggravated crime (e.g. bodily harm for the purpose of theft - theft aggravated by violence ) and are linked to one another by the nexus of means to an end, then although each of the several offences , retains its specific identity, only the punishment provided for the greater offence can be awarded. This is the application of the method of “assorbimento”

70. Għal dawn ir-raġunijiet, din il-Qorti qiegħda tiċċhad l-ewwel, it-tieni, it-tielet u r-raba' aggravju tal-appellanta.

**Analizi tal-provi miġjuba quddiem il-Qorti tal-Maġistrati (Malta) u li fuqhom dik il-Qorti sabet lill-appellanta haġja tat-tielet u l-ħames imputazzjonijiet.**

71. L-aggravji tal-appellanta kienu jiffokaw prinċiparjament fuq il-meritu tal-vertenza marbuta mas-serqa de quo. Iżda l-appell sar ukoll mill-piena inflitta u mill-legalita tas-sentenza appellata. B'hekk din il-Qorti s'harġet ukoll is-sejbien ta' ħtija fir-rigward tat-tielet u l-ħames imputazzjonijiet relattivi għall-allegat ksur ta' kundizzjonijiet konċedenti l-ħelsien mill-arrest.

72. Skont ġurisprudenza prevalenti, ir-rekwiżiti minimi sabiex din l-imputazzjoni tiġi ritenuta integrata lil hinn minn kull dubju dettat mir-raġuni huma billi l-Prosekuzzjoni tressaq :

- a. Kopja awtentika tad-digriet konċedenti l-benefiċċju tal-ħelsien mill-arrest;
- b. Tressaq il-prova l-identita tal-persuna imputata ma dik imsemmija fid-digriet konċedenti l-ħelsien mill-arrest;
- c. Tressaq il-prova li dak id-digriet kien fis-seħħ fil-jum meta jkun gie kommess ir-reat (dan jinkludi kemm id-digriet oriġinali kif ukoll kull digriet sussegwenti li jemenda l-kundizzjonijiet maħruġa bid-digriet oriġinali sad-data tal-allegata kommissjoni tar-reat de quo);
- d. kif ukoll il-prova li l-proċeduri li minnu jitnisslu jiġu pruvati li kienu għadhom pendent fil-jum tal-kommissjoni tar-reat.

73. Il-Prosekuzzjoni resqet il-provi meħtieġa fir-rigward l-awtentiċita tad-digrieti relattivi kif ukoll l-identita tal-istess imputata appellanta. Iżda, b'differenza għal dak li għamlet il-Qorti tal-

Magistrati (Malta) qabilha, din il-Qorti ma tqisx li jkun safe and satisfactory li tistrieħ fuq ix-xieħda ta' Pierre Grech kwantu għal dak li għandu x'jaqsam mal-prova li d-digrieti imsemmija u l-proċeduri relattivi kienu għadhom in vigore u pendenti fil-jum meta jkun allegatament seħħ ir-reat de quo.

74. Dan qiegħed jingħad għaliex mix-xieħda ta' Pierre Grech a fol 236 et seq jirriżulta li dan ix-xhud ma kienx għadu jopera bħala uffiċjal prosekutur f'dawk il-proċeduri sa żmien sentejn qabel ma xehed (fis-6 ta' Frar 2018). Huwa jgħid li kien ikkonferma riċentement (mingħajr ma jagħti data preċiża) mal-Ispettura inkarigata li dawk il-proċeduri kienu għadhom pendenti. Dan ifisser illi għalkemm dan ix-xhud setgħa jitqies bħala wieħed minn dawk il-mezzi aċċettati mill-Liġi bħala li jforni l-aqwa prova għall-fini tal-identifikazzjoni tal-imputata, mill-banda l-oħra ma jistax jingħad li kien jikkostitwixxi l-aqwa prova dwar il-viġenza tad-digrieti u l-pendenza tal-proċeduri penali riferiti fil-mument meta ġew kommissi r-reati de quo.

75. Ladarba r-reati kienu seħħew madwar tliet xhur qabel ma dan ix-xhud xehed f'dawn il-proċeduri; huwa kien ilu li ma baqgħax spettur tal-Pulizija madwar sentejn qabel ma xehed; kif ukoll ġaladarba huwa ma kienx għadu l-Uffiċjal Prosekutur f'dawk il-proċeduri li dwarhom intalab jixhed, din il-Qorti ma tqisx li l-Prosekuzzjoni setgħet titqies li wetqet l-obbligi probatorji tagħha relattivament għall-aqwa prova dwar il-viġenza tad-digrieti u l-pendenza tal-proċeduri penali riferiti fil-mument meta ġew kommissi r-reati de quo.

76. Dan qiegħed jingħad kemm għaliex dan ix-xhud ma kellux informazzjoni diretta, scientia propria, dwar il-viġenza tad-digrieti u l-pendenza tal-proċeduri penali riferiti fil-mument meta ġew kommissi r-reati de quo tant li dan ix-xhud straħ fuq dak li qaltlu l-Ispettura inkarigata (preżumibbilment) mill-prosekuzzjoni ta' dawk il-każijiet. Din ix-xhud setgħet titella' mill-Prosekuzzjoni biex tikkonferma dawn il-fatti sempliċi.

77. L-anqas ma tista' din il-Qorti ssalva l-konklużjoni tas-sentenza appellata fuq it-tielet u l-ħames imputazzjonijiet billi tistrieħ fuq il-fatt li l-Ispettur Elliott Magro kien ikkonferma mill-ġdid dawn l-imputazzjonijiet (kif ġew korretti) fis-seduta tas-6 ta' Frar 2018 u dan peress li l-lokuzzjoni ta' dawn l-imputazzjonijiet ma jgħidux ukoll li

dawn id-digrieti kienu għadhom viġenti u l-proċeduri penali relattivi kienu pendent i fil-jum meta għew kkommessi r-reati.

78. B'hekk din il-Qorti tqis li l-Qorti tal-Maġistrati (Malta) ma setgħetx, legalment u raġonevolment tqis li l-Prosekuzzjoni pruvat it-tielet u l-ħames imputazzjonijiet sal-grad li trid il-Liġi u għalhekk l-appell tal-appellant CECI jimmerita li jiġi parzjalment milqugħ dwar is-sejbien ta' ħtija tagħha għal dawn iż-żewġt imputazzjonijiet.

## Ikkunsidrat

### Kunsiderazzjonijiet dwar il-Piena.

79. In kwantu għall-piena inflitta mill-Qorti tal-Maġistrati, huwa prinċipju ormai stabbilt li f'materja ta' appell minn piena, sabiex Qorti tal-Appell tibdel il-piena li tkun erogata l-ewwel Qorti, dan tagħmlu biss fl-eventwalita' li jirriżultalha li tali piena tkun żbaljata fil-prinċipju jew manifestament eċċessiva. Hekk gie mistqarr mill-Qorti tal-Appell Kriminali (Superjuri) fil-kawża fl-ismijiet **The Republic of Malta vs. Kandemir Meryem Nilgum and Kucuk Melek** deċiża nhar il-25 t'Awissu 2005 :

It is clear that the first Court took into account all the mitigating as well as the aggravating circumstances of the case, and therefore the punishment awarded is neither wrong in principle nor manifestly excessive, even when taking into account the second and third grounds of appeal of appellant Melek. As is stated in Blackstone's Criminal Practice 2004 (supra):

"The phrase 'wrong in principle or manifestly excessive' has traditionally been accepted as encapsulating the Court of Appeal's general approach. It conveys the idea that the Court of Appeal will not interfere merely because the Crown Court sentence is above that which their lordships as individuals would have imposed. The appellant must be able to show that the way he was dealt with was outside the broad range of penalties or other dispositions appropriate to the case. Thus in Nuttall (1908) 1 Cr App R 180, Channell J said, 'This court will...be reluctant to interfere with sentences which do not seem to it to be wrong in principle, though they may appear heavy to individual judges' (emphasis added). Similarly, in Gumbs (1926) 19 Cr App R 74, Lord Hewart CJ stated: '...that this court never interferes with the discretion of the court below merely on the ground that this court might have passed a somewhat different sentence; for this court to revise a sentence there must be some error in principle.'" Both Channell J in Nuttall and Lord Hewart CJ in Gumbs use the phrase 'wrong in principle'. In more recent cases too numerous to mention, the Court of Appeal has used (either additionally or alternatively to 'wrong in principle') words to the effect that the sentence was 'excessive' or 'manifestly excessive'. This does not, however, cast any doubt on Channell J's dictum that a sentence will not be

reduced merely because it was on the severe side – an appeal will succeed only if the sentence was excessive in the sense of being outside the appropriate range for the offence and offender in question, as opposed to being merely more than the Court of Appeal itself would have passed.”<sup>2</sup>

This is also the position that has been consistently taken by this Court, both in its superior as well as in its inferior jurisdiction.

80. Mill-banda l-oħra din il-Qorti trid tagħmel l-evalwazzjoni tagħha dwar jekk il-Qorti tal-Maġistrati (Malta) applikatx piena li kienet manifestament eċċessiva meta wieħed jieħu kont ukoll tal-aspetti retributtivi u preventivi tas-sentenza emessa minnha. Kif intqal aktar il-fuq fl-appell **Kandemir** u li ġie wkoll imbagħad ribadit fl-appell superjuri **Ir-Repubblika ta' Malta vs. Marco Zarb**, deċiża nhar il-15 ta' Diċembru 2005, din il-Qorti bħala Qorti ta' appell ma tiddisturbax is-sentenza mogħtija mill-Qorti tal-ewwel istanza sempliċiment għaliex kienet tippreskrivi piena li kienet għola minn dik li din il-Qorti kif komposta kienet kieku tagħti kieku kienet hi li qegħda teroga l-piena. Biex l-appell jirnexxi, kien meħtieġ li l-appellant juri li l-piena mogħtija mill-Qorti tal-Maġistrati kienet toħroġ barra mill-parametri tal-piena jew miżuri applikabbli għall-każ. Din il-Qorti ma tinterferix ma pieni li ma jkunux jidhru li huma żbaljati fil-prinċipju, għalkemm ikunu jidhru li huma pieni ħorox għal xi Ġudikanti. Biex piena mogħtija minn Qorti tal-Ewwel Istanza tkun tista' tiġi mibdula jrid jiġi pruvat li kien hemm xi żball fil-prinċipju wara l-emanazzjoni ta' dik il-piena. Il-Qorti tal-Appell Kriminali fl-Ingilterra żviluppat ukoll il-kunċett ta' sindakabilita tal-piena tal-Qorti tal-Ewwel Istanza fil-każ li din tkun eċċessiva jew manifestament eċċessiva. Biss dan ma jfissirx li sempliċiment għax sentenza tkun tidher li hija fuq in-naħa aktar severa din tkun tissodisfa dan it-test tal-eċċessivita jew eċċessivita manifesta. Anzi dik il-Qorti ttenni li appell fuq tali piena jkun jista' jiġi milqugħ jekk jirriżulta li s-sentenza tkun barra l-parametri tal-piena li tkun applikabbli :

a. għall-offiża in kwistjoni u

a. għaċ-ċirkostanzi tal-ħati

u mhux għaliex tkun piena li tkun għola minn dik li kieku l-Qorti tal-Appell kienet teroga għall-każ in kwistjoni. Dawn il-prinċipji ġew ukoll imħadnin minn din il-Qorti, kolleġjalment komposta fis-sentenza **Ir-Repubblika ta' Malta vs Carmen Butler et** deċiża nhar is-26 ta' Frar 2009 fejn ġie mistqarr ukoll is-segwenti :

8. Fil-verita`, dawn il-prinċipji huma rifless tal-prinċipju l-iehor li meta jkun hemm sentenza li tigi appellata mill-hati, il-Qorti tal-Appell Kriminali, bhala regola, ma tiddisturbax il-piena erogata mill-ewwel qorti sakemm dik il-piena ma tkunx manifestament sproporzjonata jew sakemm ma jirriżultax li

I-ewwel qorti tkun naqset milli taghti importanza lil xi aspekt partikolari tal-kaz (u anke, possibilment, lil xi cirkostanza sussegwenti ghas-sentenza ta' l-ewwel qorti) li kien jincidi b'mod partikolari fuq il-piena. S'intendi, kif diga` nghad, "sentencing is an art rather than a science" u wiehed ma jistax jippretendi xi precizjoni matematika jew identita` perfetta fit-tqabbil tal-fatti ta' kaz ma' iehor jew tal-piena erogata f'kaz ma' dik erogata f'kaz iehor.

81. Il-ġurisprudenza prevalenti f'dan il-kuntest, tgħallem li meta Qorti tiġi biex teroga piena trid tiegħu kont taċ-ċirkostanzi kollha li jsawru l-każ, jiġifieri dawk tal-vitmi, l-interessi tal-komunita kollha kemm hi, kif ukoll dawk tal-ħati. F'dan is-sens, kemm il-ġurisprudenza lokali kif ukoll dik Ingliża tistabilixxi li fl-eżerċizzju ta' reviżjoni imħolli lilha, il-Qorti tal-Appell Kriminali trid tistħarreġ appell fuq il-piena inflitta kemm billi tqis iċ-ċirkostanzi kollha prevalenti li l-Qorti tal-Ewwel Istanza setgħet kienet f'qagħda li tara, kif ukoll, skont kif imsemmi fis-sentenza **Butler** tqis anke, possibilment, lil xi ċirkostanza sussegwenti għas-sentenza ta' l-ewwel qorti.

82. Mistqarra dawn il-prinċipji din il-Qorti tirrileva li l-piena ta' erbgħa u tletin xahar prigunerija mhix manifestament eċċessiva u taqa' wkoll fil-parametri li tippreskrivi l-Liġi għal dawk ir-reati li bihom tinsab mixlija l-imputata qua appellanta. In oltre, kif osservat il-Qorti tal-Maġistrati (Malta), l-appellanta xelfet difreġha mal-ġustizzja diversi drabi iżda madanakollu l-Qorti tagħna dejjem irrikonoxxew li hija għandha bżonn l-għinuna u mill-fedina penali stess jirriżulta kif ingħata diversi pjeni alternattivi għal dawk karċerari bil-għan li din tiġi mgħejjuna. Minkejja dan, l-appellanta xorta waħda ma rriformatx ruħha u baqgħet għalhekk tippersisti f'ċirklu vizzjuż ta' kriminalita. Għaldaqstant, din il-Qorti tqis li piena karċerarija xorta tibqa' piena idonea fiċ-ċirkostanzi.

83. Il-piena karċerarija mogħtija mill-Qorti tal-Maġistrati (Malta) kienet dik ta' erba' u tletin xahar prigunerija u dan wara li dik il-Qorti kienet ikkunsidrat id-disposizzjonijiet tal-artikolu 17(b)(h) tal-Kodiċi Kriminali. F'dan il-każ, l-artikolu 17(h) tal-Kodiċi Kriminali ġie applikat fir-rigward tal-ewwel u t-tieni imputazzjonijiet. Iżda imbagħad l-artikolu 17(b) tal-istess Kodiċi ġie applikat fir-rigward tal-kumpliment tal-imputazzjonijiet kontestati lil CECL. Dan l-artikolu jgħid li

persuna ħatja ta' żewġ delitti jew iżjed, li jaqgħu taħt pjeni li jnaqqsu għal żmien il-libertà persunali, tiġi ikkundannata għall-piena tad-delitt l-aktar



gravi biż-żieda minn terz san-nofs taż-żmien tal-pieni l-oħra kollha meħudin flimkien.

84. Fil-fatt, meta din il-Qorti ikkalkulat il-piena kif maħduma mill-Qorti tal-Maġistrati (Malta) jirriżulta li din kienet tat il-piena fil-minimu tagħha skont l-artikoli imsemmija minnha. Tant hu hekk li bl-applikazzjoni tal-artikolu 17(b)(h) dik il-Qorti erogat erba' u tletin xahar priġunerija. Dan jindika li dik il-Qorti erogat il-piena ta' tmintax il-xahar priġunerija għar-reat ta' serq kwalifikat billi applikat il-piena msemmija fl-artikolu 279(b) magħquda mal-artikolu 280(2) tal-Kodiċi Kriminali. Dan jimplika li applikat il-piena ta' bejn tlettax il-xahar u seba' snin priġunerija (skont l-artikolu 279(b) tal-Kodiċi Kriminali) miżjuda bi grad (skont l-artikolu 280(2) tal-Kodiċi Kriminali) li jwassal għal minimum ta' tmintax il-xahar priġunerija u massimu ta' disa' snin priġunerija. Iżda imbagħad applikat ukoll il-piena skont l-artikolu 17(b) tal-Kodiċi Kriminali billi rat il-massimu tal-piena erogabbli skont l-artikolu 579(2) tal-Kodiċi Kriminali (li huwa sentejn priġunerija) u applikat il-minimum ta' terz fuq dan il-massimu skont kif imsemmi fl-artikolu 17(b) tal-Kodiċi Kriminali kemm fuq it-tielet kif ukoll fuq il-ħames imputazzjoni. B'hekk jiġi li l-Qorti tal-Maġistrati (Malta) kienet applikat il-piena ta' terz ta' sentejn priġunerija (li jiġu tminn xhur) fuq it-tielet imputazzjoni u żieditu mat-terz ta' sentejn priġunerija (li jiġu tminn xhur oħra) fuq il-ħames imputazzjoni. B'hekk ġiet li applikat il-piena ta' tmintax il-xahar priġunerija fuq l-ewwel imputazzjoni, miżjuda bi tminn xhur fuq it-tielet imputazzjoni u tminn xhur oħra fuq il-ħames imputazzjoni biex b'hekk ġie li applikat il-piena tad-delitt l-aktar gravi (tmintax il-xahar priġunerija) biż-żieda minn terz san-nofs (f'dan il-każ ħadet in konsiderazzjoni żieda ta terz billi imponiet il-piena ta' tminn xhur priġunerija għar-reat taħt it-tielet u l-ħames imputazzjonijiet) taż-żmien tal-pieni l-oħra kollha meħudin flimkien biex b'hekk waslet għall-piena ta' tmintax il-xahar miżjuda bi tminn xhur u miżjuda bi tminn xhur oħra li jwasslu għal erba' u tletin xahar priġunerija. Iżda għaladarba din il-Qorti sabet li l-Qorti tal-Maġistrati (Malta) ma setgħetx legalment u raġonevolment tqis li l-Prosekuzzjoni ippruvat il-każ tagħha b'riferenza għat-tielet u l-ħames imputazzjonijiet, dawn il-perjodi ta' tminn xhur priġunerija il-waħda ma jistgħux jitqiesu iżjed bħala parti mill-piena li għandha tkun sugġetta għaliha l-appellanta.

# Decide

Għal dawn ir-raġunijiet, il-Qorti qiegħda tilqa' l-appell ta' CECI in parti u b'hekk tirriforma s-sentenza appellata f'dik il-parti li tikkonċerna biss lil CECI billi :

- (1) tħassarha f'dik il-parti fejn sabet lil CECI ħatja tat-tielet u l-ħames imputazzjonijiet miġjuba kontra tagħha, u għalhekk issib lill-appellanta mhux ħatja tat-tielet u l-ħames imputazzjoni u konsegwentement minnhom tilliberaha minn kull ħtija, konsegwenza u piena;
- (2) tħassarha wkoll f'dik il-parti fejn ikkundannatha għall-piena komplessiva ta' erba' u tletin (34) xahar prigunerija;
- (3) tħassarha fejn ordnat il-konfiska favur il-Gvern ta' Malta fl-ammont ta' sittax il-elf ħames mija u għoxrin euro (€16,520) u fejn ordnat ir-revoka tal-għoti tal-ħelsien mill-arrest taħt dawk id-digrieti;
- (4) u b'hekk tħassarha wkoll f'dik il-parti fejn sabet ukoll l-applikazzjoni tal-artikolu 17(b) tal-Kodiċi Kriminali fil-konfront tal-appellanta;

u minflok

- (5) filwaqt li tikkonferma s-sentenza appellata f'dik il-parti fejn ma sabetx lill-appellanta b'ħala reċidiva,
- (6) mill-banda l-oħra tikkonfermaha wkoll f'dik il-parti fejn sabet lill-appellanta ħatja tal-ewwel u t-tieni imputazzjoni;
- (7) u konsegwentement fis-sensi tal-artikolu 17(h) tal-Kodiċi Kriminali tikkundannaha għall-piena ta' tmintax (18) il-xahar prigunerija.
- (8) Inoltre kwantu għall-ordni relattiva għall-ħlas tal-ispejjeż peritali stante li jirriżulta li l-Qorti tal-Maġistrati (Malta) kienet ordnat liż-żewġt imputati misjuba ħatja quddiemha sabiex "jhallsu lir-Registratur ta' din il-Qorti s-somma ta' €2022.65 bejniethom, rappreżentanti spejjeż inkorsi in konnessjoni mal-hatra tal-esperti", jirriżulta li dik il-Qorti ma speċifikatx jekk dan il-ħlas li ried isir bejniethom kienx qiegħed ikun magħmul "ilkoll flimkien in solidum jew kull wieħed għalih". Fid-dawl ta' dan id-dubju din il-Qorti qiegħda tispeċifika li l-benefiċċju ta' dan id-dubju għandu jiġi interpretat favur tal-appellanta u b'hekk tordna lil-appellanta sabiex mis-somma ta' elfejn tnejn u għoxrin euro ħamsa u sittin ċenteżmu (€2022.65) tħallas is-somma ta' elf u ħdax il-euro tlieta u tletin ċenteżmu (€1,011.33) rappreżentanti sehemha mill-ispejjeż peritali inkorsi matul il-kawża.

- (9) U salv għal dak mibdul b'din is-sentenza fir-rigward tal-appellanta CECI u safejn huwa kompatibbli mal-konklużjonijiet ta' din is-sentenza, tikkonferma s-sentenza appellata fil-kumpliment tagħha f'dawk il-partijiet li jikkonċernaw lill-istess appellanta CECI f'dan il-każ.

**Aaron M. Bugeja**  
**Imħallef**